

SENTENZA TAL-QORTI TAL-ĠUSTIZZJA (It-Tielet Awla)

10 ta' Frar 2011 \*

Fil-Kawzi magħquda C-436/08 u C-437/08,

li għandhom bħala suġġett talbiet għal deċiżjoni preliminari skont l-Artikolu 234 KE, imressqa mill-Unabhängiger Finanzsenat, Außenstelle Linz (l-Awstrija), permezz ta' deċiżjonijiet tad-29 ta' Settembru 2008, li waslu fil-Qorti tal-Ġustizzja fit-3 ta' Ottubru 2008, u fformulati mill-ġdid mill-qorti msemmija, fit-30 ta' Ottubru 2009, fil-proċeduri

**Haribo Lakritzen Hans Riegel BetriebsgmbH (C-436/08),**

**Österreichische Salinen AG (C-437/08)**

vs

**Finanzamt Linz,**

IL-QORTI TAL-ĠUSTIZZJA (It-Tielet Awla),

komposta minn K. Lenaerts (Relatur), President tal-Awla, D. Šváby, R. Silva de Lapuerta, J. Malenovský u T. von Danwitz, Imħallfin,

\* Lingwa tal-kawża: il-Ġermaniż.

Avukat Ġenerali: J. Kokott,  
Reġistratur: K. Malacek, Amministratur,

wara li rat il-proċedura bil-miktub u wara s-seduta tal-15 ta' Settembru 2010,

wara li kkunsidrat l-osservazzjonijiet ippreżentati:

- għal Haribo Lakritzen Hans Riegel BetriebsgmbH, minn R. Leitner, Wirtschaftsprüfer und Steuerberater, u G. Gahleitner, Steuerberater, kif ukoll minn B. Pechtl,
- għall-Gvern Awstrijak, minn J. Bauer u C. Pesendorfer, bħala aġenti,
- għall-Gvern Ġermaniż, minn J. Möller u C. Blaschke, bħala aġenti,
- għall-Gvern Taljan, minn G. Palmieri, bħala aġent, assistita minn P. Gentili, avvocato dello Stato,
- għall-Gvern Olandiż, minn J. Langer kif ukoll C. Wissels, M. Noort u B. Koopman, bħala aġenti,
- għall-Gvern Finlandiż, minn J. Heliskoski, bħala aġent,

- għall-Gvern tar-Renju Unit, inizjalment minn V. Jackson, sussegwentement minn S. Hathaway u L. Seeboruth, bhala aġenti, assistiti minn R. Hill, barrister,
  
- għall-Kummissjoni Ewropea, minn R. Lyal u W. Mölls, bhala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tal-11 ta' Novembru 2010,

tagħti l-preżenti

### **Sentenza**

- 1 It-talbiet għal deċiżjoni preliminari jirrigwardaw l-interpretazzjoni tad-dritt tal-Unjoni.
  
- 2 Dawn it-talbiet ġew ipprezentati fil-kuntest ta' kawzi bejn Haribo Lakritzen Hans Riegel BetriebsgmbH (iktar 'il quddiem "Haribo"), kumpannija b'responsabbiltà limitata taht id-dritt Awstrijak, kif ukoll Österreichische Salinen AG (iktar 'il quddiem "Salinen"), kumpannija pubblika b'responsabbiltà limitata taht id-dritt Awstrijak, u l-Finanzamt Linz (Amministrazzjoni Fiskali ta' Linz) fir-rigward tal-intaxxar fl-Awstrija ta' dividendi rċevuti minn kumpanniji stabbiliti fi Stati Membri oħra kif ukoll fi Stati terzi.

## I — Il-kuntest ġuridiku nazzjonali

- 3 Għall-finijiet ta' prevenzjoni mit-taxxa doppja ekonomika tad-dividendi mqassma minn kumpannija residenti jew mhux residenti u rċevuti minn kumpannija residenti, il-leġiżlazzjoni fiskali Awstrijaka tipprovdi, f'ċerti ċirkustanzi, li dawn huma suġġetti jew għall-“metodu ta' eżenzjoni”, haġa li timplika li d-dividendi rċevuti mill-kumpannija benefiċjarja jiġu eżentati mit-taxxa fuq il-kumpanniji, jew għall-“metodu ta' imputazzjoni”, haġa li timplika li t-taxxa fuq il-kumpanniji mhallsa fuq il-benefiċċji sottostanti għad-dividendi mqassma tiġi imputata fuq it-taxxa fuq il-kumpanniji dovuta fl-Awstrija mill-kumpannija benefiċjarja.
  
- 4 L-Artikolu 10 tal-Ligi tal-1988 dwar it-taxxa fuq il-kumpanniji (Körperschaftsteuergesetz 1988, BGBl. 401/1988), kif emendat bil-Liġi tal-Finanzi tal-2009 (BGBl. I, 52/2009, iktar 'il quddiem il-“KStG”), u li japplika, b'mod konformi mal-Artikolu 26C(16)(b) tal-KStG, għall-proċeduri ta' tassazzjoni kurrenti kollha, jipprovdi hekk:

“1) Il-prodott tal-ishma huwa eżenti mit-taxxa fuq il-kumpanniji. Il-prodott tal-ishma huwa ddefinit b'dan il-mod.

1. l-ishma tad-dhul ta' kull tip provenjenti minn sehem f'kumpanniji b'kapital azzjonarju residenti jew f'kooperativi kummerċjali residenti taħt forma ta' ishma f'kumpannija.

[...]

5. l-ishma tad-dhul [...] provenjenti minn sehem f'kumpannija mhux residenti li tissodisfa l-kundizzjonijiet stabbiliti fl-Anness 2 tal-Liġi tal-1988 dwar it-taxxa fuq id-dhul, tal-Artikolu 2 tad-Direttiva [tal-Kunsill] 90/435/KEE, tat-23 ta' Lulju 1990 [, dwar is-sistema komuni ta' taxxa li tapplika fil-każ tal-kumpanniji prinċipali u sussidjarji ta' Stati Membri differenti (ĠU Edizzjoni Speċjali bil-Malti, Kapitolu 9, Vol. 1, p. 147)] u li ma tidholx fl-ambitu tal-punt 7.
  
6. l-ishma tad-dhul [...] provenjenti minn sehem f'kumpannija ta' Stat [terz] li huwa parti għall-Ftehim dwar iż-Żona Ekonomika Ewropea, [tat-2 ta' Mejju 1992, (ĠU Edizzjoni Speċjali bil-Malti, Kapitolu 11, Vol. 19, p. 146, iktar 'il quddiem il-'Ftehim ŻEE')] [...] u li l-Istat fejn din hija stabbilita jkun ikkonkluda ftehim sħiħ ta' assistenza reċiproka fil-qasam aministrattiv u ta' rkupru, jekk din ma tidholx fl-ambitu tal-punt 7.
  
7. l-ishma tad-dhul ta' kull tip provenjenti minn sehem ta' affiljazzjoni internazzjonali (iktar 'il quddiem 'sehem internazzjonali') skont il-paragrafu (2) [iktar 'il quddiem].

2) Ikun hemm sehem internazzjonali meta jiġi pprovat li xi persuni taxxabbli [...] jkollhom matul perijodu mhux interrott ta' mill-inqas sena, taħt forma ta' ishma f'kumpannija, sehem ta' mill-inqas parti minn għaxra tal-kapital [f'kumpannija mhux residenti].

[...]

4) B'deroga mill-paragrafu (1)(7), l-ishma tad-dhul [...] provenjenti minn ishma internazzjonali fis-sens tal-paragrafu 2 ma humiex eżentati mit-taxxa fuq il-kumpanniji, fil-kundizzjonijiet imsemmija iktar 'il quddiem, meta jkunu jeżistu motivi li jiġġustifikaw li l-Ministru Federali tal-Finanzi jiddeċiedi hekk b'digriet sabiex jevita

l-frodi fiskali u l-abbużi (Artikolu 22 tal-Kodiċi Federali tat-Taxxi). B'mod partikolari, jista' jiġi deċiż li jeżistu tali motivi:

1. meta l-attività prinċipali tal-kumpannija mhux residenti tikkonsisti direttament jew indirettament fil-ġbir ta' dħul minn interessi, fit-trasferiment ta' beni mobbli korporali jew inkorporali u fit-trasferiment ta' ishma; u
2. meta d-dħul tal-kumpannija mhux residenti ma huwa suġġett għal ebda taxxa barranija li tkun paragonabbli, fuq il-livell tal-baži taxxabbli jew tar-rati ta' taxxa, għat-taxxa Awstrijaka fuq il-kumpanniji.

5) B'deroga mill-paragrafu (1)(5) u (6), l-ishma tad-dħul ma humiex eżenti mit-taxxa fuq il-kumpanniji:

1. meta l-kumpannija mhux residenti ma hijiex effettivament suġġetta f'pajjiż barrani la b'mod dirett u lanqas indirett għal taxxa paragonabbli għat-taxxa Awstrijaka fuq il-kumpanniji jew
2. meta d-dħul tal-kumpannija mhux residenti huwa suġġett f'pajjiż barrani għal taxxa paragonabbli għat-taxxa Awstrijaka fuq il-kumpanniji, iżda li r-rata ta' taxxa applikabbli għaliha hija iktar minn 10 punti perċentwali inqas mit-taxxa Awstrijaka fuq il-kumpanniji [...] jew

3. meta l-kumpannija mhux residenti tkun is-sugġett f'pajjiż barrani ta' eżenzjoni fiskali sħiha minhabba persunitha jew minhabba s-sugġett taxxabbli. [...]

6) Fil-każijiet imsemmija fil-paragrafi (4) u (5) fir-rigward tal-ishma tad-dhul, l-eżenzjoni ta' wahda mit-taxxi barranin korrispondenti għat-taxxa [Awstrijaka] fuq il-kumpanniji ssir b'dan il-mod: it-taxxa barranija li għandha tiġi kkunsidrata bħala taxxa tal-input li tolgot it-tqassim [ta' dhul] hija imputata fuq talba fuq it-taxxa fuq il-kumpanniji nazzjonali applikabbli għall-ishma tad-dhul ta' kull tip provenjenti mis-sehem internazzjonali. Waqt il-kalkolu tad-dhul, it-taxxa barranija imputabbli għandha tiżdied mal-ishma tad-dhul ta' kull tip provenjenti minn sehem internazzjonali.”

5 Fit-13 ta' Ġunju 2008, il-Bundesministerium für Finanzen (Ministeru Federali tal-Finanzi) ippubblika, wara d-deċiżjonijiet tal-Verwaltungsgerichtshof tas-17 ta' April 2008 imsemmija fil-punt 13 ta' din is-sentenza, komunikazzjoni fir-rigward tal-Artikolu 10(2) tal-KStG fil-verżjoni tiegħu qabel il-Liġi tal-Finanzi tal-2009 (BMF-010216/0090-VI/6/2008). Din id-dispożizzjoni kienet tipprovdi li l-prodott tal-ishma f'kumpannija residenti kien eżenti mit-taxxa fuq il-kumpanniji, filwaqt li l-prodott tal-ishma f'kumpannija mhux residenti kien eżenti biss jekk is-sehem tal-benefiċjarju ta' dawn il-prodotti fil-kapital azzjonarju tal-kumpannija distributtriċi kien ta' mill-inqas 25 %.

6 Fir-rigward ta' dividendi provenjenti minn ishma f'kumpanniji b'kapital azzjonarju mhux residenti li kienu inqas mil-livell ta' 25 %, il-komunikazzjoni tat-13 ta' Ġunju 2008 tipprevedi li għandhom jiġu imputati fuq it-taxxa fuq il-kumpanniji nazzjonali kemm it-taxxa fuq il-kumpanniji fuq id-dhul imqassam fl-Istat ta' residenza tal-kumpannija distributtriċi kif ukoll it-taxxa f'ras il-ghajn effettivament imħallsa f'dan l-istess Stat b'mod konformi mal-ftehim bilaterali dwar helsen minn taxxa doppja rilevanti.

- 7 F'dan il-kuntest, l-imsemmija komunikazzjoni ssemmi li l-persuna taxxabbli għandha tippovdi l-informazzjoni segwenti għall-finijiet li tibbenefika mill-imputazzjoni tat-taxxa barranija fuq it-taxxa dovuta fl-Awstrija:
- l-indikazzjoni preċiża tal-kumpannija distributtriċi li fiha din il-persuna għandha sehem;
  - l-indikazzjoni preċiża tal-perċentwali tas-sehem miżmum;
  - l-indikazzjoni preċiża tar-rata tat-taxxa fuq il-kumpanniji li hija suġġetta għaliha l-kumpannija distributtriċi fl-Istat ta' residenza tagħha. Jekk din ma hijiex suġġetta għas-sistema fiskali tad-dritt komuni tal-Istat ta' residenza tagħha (fis-sens li din tibbenefika, pereżempju, minn rata ta' taxxa iktar favorevoli, minn eżenzjoni personali jew minn eżenzjonijiet kbar jew tnaqqis ta' taxxa), għandha tiġi indikata r-rata ta' taxxa effettivament applikabbli;
  - l-indikazzjoni tal-ammont tat-taxxa fuq il-kumpanniji li taffettwa s-sehem tiegħu, b'kunsiderazzjoni tal-parametri msemmija iktar 'il fuq;
  - l-indikazzjoni preċiża tar-rata tat-taxxa f'ras il-għajn effettivament imħallsa, limitata għar-rata ta' taxxa f'ras il-għajn prevista mill-ftehim dwar helsien minn taxxa doppja rilevanti;
  - kalkolu tat-taxxa imputabbli.



- 8 Il-qorti tar-rinviju tqis li l-komunikazzjoni tat-13 ta' Ġunju 2008 tibqa' applikabbli minkejja l-emendi legiżlattivi li seħhew matul l-2009.

## II — Il-kawzi prinċipali u d-domandi preliminari

- 9 Matul is-sena finanzjarja 2001, Haribo rċeviet dħul provenjenti minn sehem f'fondi ta' investiment u li kien fihom dividendi mħallsa minn kumpanniji b'kapital azzjonarju stabbiliti fi Stati Membri differenti mir-Repubblika tal-Awstrija kif ukoll fi Stati terzi. Salinen irċeviet dħul simili matul is-sena finanzjarja 2002. Matul din l-istess sena finanzjarja, din l-aħhar kumpannija bagħtiet telf fl-operat.
- 10 Wara ċ-ċhid min-naħa tal-Finanzamt Linz tat-talbiet tagħhom intiżi sabiex id-dividendi mahruġa minn kumpanniji b'kapital azzjonarju mhux residenti jiġu eżentati mit-taxxa, Haribo u Salinen ipprezentaw rikors quddiem il-qorti tar-rinviju.
- 11 Fid-deċiżjonijiet tagħha tat-13 ta' Jannar 2005, il-qorti tar-rinviju kkunsidrat li l-Artikolu 10(2) tal-KStG fil-verżjoni tiegħu qabel il-Liġi tal-Finanzi tal-2009 kien imur kontra l-prinċipju ta' moviment liberu tal-kapital sa fejn kien jissugġetta d-dividendi provenjenti minn kumpanniji mhux residenti, inklużi dawk provenjenti minn kumpanniji stabbiliti fi Stati terzi, għal taxxa inqas favorevoli minn dik applikabbli għad-dividendi provenjenti minn kumpanniji residenti, mingħajr ma din id-differenza fit-trattament ma kienet iġġustifikata. Meta applikat b'analogija s-sistema ta' taxxa prevista fl-Artikolu 10(1) tal-KStG għad-dividendi provenjenti minn kumpanniji b'kapital azzjonarju nazzjonali, il-qorti msemmija ttrattat id-dividendi rċevuti

mingħand kumpanniji b'kapital azzjonarju stabbiliti fi Stati Membri oħra jew fi Stati terzi b'ħala prodotti eżenti mit-taxxa.

- 12 Il-Finanzamt Linz ippreżenta appell minn dawn id-deċiżjonijiet quddiem il-Verwaltungsgerichtshof (Qorti Amministrattiva) fejn osserva, b'mod partikolari, li l-ishma ta' fondi ta' investiment nazzjonali ma jidhlux fil-kamp ta' applikazzjoni tal-Artikolu 63 TFUE.
- 13 B'deċiżjonijiet tas-17 ta' April 2008, il-qorti msemmija ddeċidiet, qabel kollox, li jidhlu fil-kap ta' applikazzjoni tal-Artikolu 63 TFUE l-ksib u ż-żamma, f'kumpanniji mhux residenti, ta' ishma li ma jippermettux li tiġi eżercitata influwenza kunsiderevoli fuq dawn il-kumpanniji, inkluż meta tali ishma huma miżmuma permezz ta' fondi ta' investiment.
- 14 Sussegwentement, l-istess bhall-qorti tar-rinviju, il-Verwaltungsgerichtshof ikkunsidrat li d-dispożizzjonijiet tal-Artikolu 10(2) tal-KStG fil-verżjoni tiegħu qabel il-Liġi tal-Finanzi tal-2009 kienu jiksru l-prinċipju ta' moviment liberu tal-kapital u konsegwentement, setgħu biss jiġu applikati b'mod konformi mad-dritt tal-Unjoni. Din qieset li, peress li jeżistu diversi approċċi li huma konformi mad-dritt tal-Unjoni, għandu jiġi applikat dak li jippermetti li tiġi pprizervata kemm jista' jkun possibbli r-rieda tal-legiżlatur nazzjonali.
- 15 F'dan ir-rigward, il-Verwaltungsgerichtshof ikkunsidra li, sabiex jingħata rimedju għat-trattament fiskali inqas favorevoli li huma ssuġġettati għalih id-dividendi provenjenti minn kumpanniji mhux residenti li fihom l-azzjonist iżomm inqas minn 25% tal-kapital meta pparagunat ma' dak li huma ssuġġettati għalih id-dividendi provenjenti minn kumpanniji residenti, għal din l-ewwel kategorija ta' dividendi ma għandux jiġi applikat il-metodu ta' eżenzjoni, iżda dak li jikkonsisti fl-imputazzjoni

fuq it-taxxa dovuta fl-Awstija ta' dak li thallas fuq id-dividendi fl-Istat ta' residenza tal-kumpannija distributrici.

- 16 Finalment, skont il-Verwaltungsgerichtshof, il-metodu ta' imputazzjoni jikkorrispondi iktar mal-approċċ magħżul mil-leġiżlatur Awstrijak milli dak tal-eżenzjoni. Fil-fatt, meta l-Istat ta' residenza tal-kumpannija distributrici jissuġġetta d-dividendi għal taxxa identika jew superjuri għal dik applikata mill-Istat tal-azzjonista, il-metodu ta' imputazzjoni u dak tal-eżenzjoni jwasslu għall-istess riżultat. Madankollu, meta l-livell ta' tassazzjoni applikabbli f'dan l-ewwel Stat ikun inqas minn dak fl-Istat tal-azzjonist, huwa biss il-metodu ta' imputazzjoni li jwassal f'dan l-aħħar Stat għal tassazzjoni tal-istess ammont bħal dak applikabbli għad-dividendi ta' oriġini nazzjonali.
- 17 Peress li kkunsidrat li l-applikazzjoni, b'analogija, tal-metodu ta' eżenzjoni previst fl-Artikolu 10(2) tal-KStG fil-verżjoni tiegħu precedenti għall-Liġi tal-Finanzi tal-2009 irrendiet illegali d-deċiżjonijiet adottati mill-qorti tar-rinviju, il-Verwaltungsgerichtshof annullat dawn id-deċiżjonijiet u rrinvijat il-kawżi quddiem din l-istess qorti.
- 18 B'deċiżjonijiet li waslu għand il-Qorti tal-Ġustizzja fit-3 ta' Ottubru 2008, il-qorti tar-rinviju tistaqsi lill-Qorti tal-Ġustizzja jekk il-metodi ta' eżenzjoni u ta' imputazzjoni jistgħux jitqiesu bħala ekwivalenti fid-dawl tad-dritt tal-Unjoni.
- 19 L-Artikolu 10 tal-KStG, fil-verżjoni oriġinali tagħha, gie emendat, b'mod retroattiv, bil-Liġi tal-Finanzi tal-2009. Peress li din id-dispożizzjoni l-ġdida tipprevedi l-applikazzjoni, taht ċerti kundizzjonijiet, tal-metodu ta' eżenzjoni anki għad-dividendi li kumpannija residenti tirċievi minn kumpanniji mhux residenti, il-Qorti

tal-Ġustizzja bagħtet, fit-8 ta' Ottubru 2009, talba għal kjarifiki lill-qorti tar-rinviju abbażi tal-Artikolu 104(5) tar-Regoli tal-Proċedura tagħha. Din giet mistiedna sabiex tippreċiża l-impatt tal-bdil leġiżlattiv li sar fil-kliem tad-domandi preliminari.

- 20 Fir-risposta tagħha tat-30 ta' Ottubru 2009 għal din it-talba għal kjarifiki, il-qorti tar-rinviju rriformulat id-domandi li saru f'kull waħda mill-kawżi.
- 21 Fil-Kawża C-436/08, hija tispjega, qabel kollox, li l-KStG tissugġetta l-eżenzjoni tad-dividendi provenjenti minn ishma inferjuri għal 10% tal-kapital soċjali ta' kumpannija distributtriċi, jiġifieri d-dividendi portfolio rċevuti minn kumpannija stabbilita fi Stat terz li huwa parti fil-Ftehim ŻEE għall-eżistenza ta' ftehim komplet ta' assistenza reċiproka fil-qasam amministrattiv u ta' rkupru bejn ir-Repubblika Awstrijaka u l-Istat terz ikkonċernat. Tali kundizzjoni ma hijiex prevista għall-ishma internazzjonali fis-sens tal-Artikolu 10(2) tal-KStG.
- 22 Hija tenfasizza li l-eżenzjoni fiskali tad-dividendi portfolio mogħtija lill-kumpanniji mhux residenti stabbiliti fi Stati Membri differenti mill-Awstrija jew fi Stati terzi li huma parti fil-Ftehim ŻEE ma tapplikax, f'kull każ, fil-maġġor parti tal-każijiet minhabba l-informazzjoni li l-persuna taxxabbli hija marbuta li tipprovdi lill-amministrazzjoni fiskali sabiex tkun tista' tibbenefika minn dan il-benefiċċju fiskali. Fil-fatt, hija l-persuna taxxabbli li għandha tipproduċi l-prova li l-kundizzjonijiet stabbiliti fl-Artikolu 10(5) tal-KStG ma humiex sodisfatti. B'hekk, il-persuna taxxabbli għandha tipproċedi għal paragun tat-taxxi (Artikolu 10(5)(1) tal-KStG), tiddetermina r-rata ta' taxa li għandha tiġi applikata (Artikolu 10(5)(2) tal-KStG) kif ukoll l-eżenzjonijiet personali u materjali tal-persuna morali mhux residenti (Artikolu 10(5)(3) tal-KStG), tikseb id-dokumenti probatorji korrispondenti u tħallihom għad-dispożizzjoni

tal-amministrazzjoni fiskali fl-eventwalità ta' kontroll. B'mod partikolari, f'dak li jirrigwarda l-ishma f'fondi ta' investment, huwa prattikament impossibbli li jiġi pprovat li l-kundizzjonijiet stabbiliti fl-Artikolu 10(5) tal-KStG ma humiex sodisfatti.

- 23 Il-pożizzjoni espressa mill-Verwaltungsgerichtshof, fid-deċizzjonijiet tagħha tas-17 ta' April 2008, li tgħid li l-metodi ta' eżenzjoni u ta' imputazzjoni għandhom dejjem jitqiesu bħala ekwivalenti ma hijiex aċċettata mill-qorti tar-rinviju.
- 24 Finalment, il-qorti tar-rinviju tosserva li fl-Artikolu 10 tal-KStG, il-legiżlatur ma stabbilixxa ebda benefiċċju fiskali favur dividendi provenjenti minn ishma ta' inqas minn 10% fil-kapital ta' persuni ġuridiċi stabbiliti fi Stati terzi, peress li l-limitu li tahtu dan il-benefiċċju ma jingħatax kien preċedentement iffisat għal 25%. Jekk din il-legiżlazzjoni tikser id-dritt tal-Unjoni, il-qorti tar-rinviju jkollha normalment tapplika l-metodu ta' imputazzjoni, b'mod konformi mad-deċizzjoni tal-Verwaltungsgerichtshof tas-17 ta' April 2008.
- 25 F'dawn iċ-ċirkustanzi, l-Unabhängiger Finanzsenat, Außenstelle Linz, iddeċidiet li tissospendi l-proċeduri quddiemha u li tressaq quddiem il-Qorti tal-Gustizzja, fil-Kawża C-436/08, id-domandi preliminari segwenti, kif ifformulati mill-ġdid:

“1) Id-dritt [tal-Unjoni] jipprekludi li l-eżenzjoni fiskali tad-dividendi portfolio barranin provenjenti minn Stati li huma parti għall-Ftehim ŻEE tkun sugġetta għall-eżistenza ta' ftehim ta' assistenza reċiproka fil-qasam amministrattiv u ta' rkupru meta l-eżenzjoni tad-dividendi provenjenti minn ishma internazzjonali (inkluż fil-każ ta' dividendi provenjenti minn kumpanniji stabbiliti fi Stati terzi u

anki f'każ tal-applikazzjoni tal-metodu ta' imputazzjoni) ma tkunx suġġetta għal din il-kundizzjoni?

- 2) Id-dritt [tal-Unjoni] jipprekludi l-obbligu li jiġi applikat il-metodu ta' imputazzjoni lid-dividendi portfolio barranin provenjenti minn Stati tal-Unjoni [Ewropea] jew minn Stati partijiet għall-Ftehim ŻEE meta l-kundizzjonijiet għall-applikazzjoni tal-metodu ta' eżenzjoni ma jkunux sodisfatti, peress li huwa diffiċli hafna, kwazi impossibbli, għall-azzjonist, kemm li jipprova li dawn il-kundizzjonijiet (tassazzjoni paragonabbli, livell ta' rata ta' taxxa barranija, nuqqas ta' eżenzjonijiet personali jew materjali tal-persuna ġuridika mhux residenti) huma sodisfatti, kif ukoll li jipprovdi l-informazzjoni neċessarja għall-imputazzjoni tat-taxxa fuq il-kumpanniji barranija?
  
- 3) Id-dritt [tal-Unjoni] jipprekludi li l-liġi teskludi kemm l-eżenzjoni tat-taxxa fuq il-kumpanniji kif ukoll l-imputazzjoni tat-taxxa fuq il-kumpanniji mħallsa, għall-prodott tal-ishma f'persuni ġuridiċi stabbiliti fi Stati terzi, meta s-sehem ikun inqas mil-limitu ta' 10% (25%), filwaqt li l-prodott tal-ishma f'persuni ġuridiċi residenti huwa eżenti jkun liema jkun il-livell tas-sehem?
  
- 4) a) F'każ ta' risposta fil-pozittiv għat-tielet domanda, id-dritt [tal-Unjoni] jipprekludi li amministrazzjoni nazzjonali tuża l-metodu ta' imputazzjoni sabiex tevita li l-ishma fil-persuni ġuridiċi stabbiliti fi Stati terzi ma jbgħatux minn diskriminazzjoni, peress li l-prova tat-taxxa tal-input (fuq il-kumpanniji) imħallsa f'pajjiż barrani, minhabba l-livell relattivament baxx ta' dawn l-ishma, hija impossibbli li tingħata jew tista' tingħata biss b'riżultat ta' sforzi sproporzjonati, minhabba li din il-konsegwenza tikkorrispondi l-aħjar, skont

deċiżjoni tal-Verwaltungsgerichtshof, għar-rieda (ipotetika) tal-legiżlatur, filwaqt li jekk ma jiġix applikat dan il-livell ta' sehem ta' 10% (jew ta' 25%) li għandu effett diskriminatorju, tkun tirriżulta eżenzjoni fiskali għall-ishma f'persuni ġuridiċi stabbiliti fi Stati terzi?

- b) F'każ ta' risposta fil-pożittiv għar-raba' domanda (a), id-dritt [tal-Unjoni] jipprekludi li l-eżenzjoni tiġi rrifjutata lill-prodott tal-ishma f'persuni ġuridiċi stabbiliti fi Stati terzi meta s-sehem ikun inqas mil-livell ta' 10% (25%) filwaqt li l-eżenzjoni tal-prodotti, fir-rigward tal-ishma superjuri għal dan il-livell, ma hijiex sugġetta għall-eżistenza ta' ftehim komplet ta' assistenza reċiproka fil-qasam amministrattiv u ta' rkupru?
- ċ) F'każ ta' risposta fin-negattiv għar-raba' domanda (a), id-dritt [tal-Unjoni] jipprekludi li l-imputazzjoni tat-taxxa fuq il-kumpanniji barranija tiġi eskluża għall-prodott tal-ishma provenjenti minn persuni ġuridiċi stabbiliti fi Stati terzi sa fejn is-sehem ikun inqas mil-livell ta' 10% (25%), meta l-imputazzjoni tat-taxxa – stabbilita f'ċerti każijiet determinati – f'każ ta' prodott tal-ishma provenjenti minn persuni ġuridiċi stabbiliti fi Stati terzi, fir-rigward ta' ishma superjuri għal dan il-livell, ma tkunx sugġetta għall-eżistenza ta' ftehim komplet ta' assistenza reċiproka fil-qasam amministrattiv u ta' rkupru?"

<sup>26</sup> Fil-Kawża C-437/08, il-qorti tar-rinviju tosserva li d-deċiżjoni tal-Verwaltungsgerichtshof tas-17 ta' April 2008 thalli miftuħa l-kwistjoni dwar jekk it-taxxa li għandha tiġi imputata tinkludix, minbarra t-taxxa fuq il-kumpanniji mħallsa fl-istat ta' residenza tal-kumpannija distributtriċi, anki t-taxxa li dan l-istess Stat ikun intaxxa f'ras il-għajn b'mod konformi mal-ftehim bilaterali dwar helsien minn taxxa doppja rilevanti.

27 Barra minn hekk, fir-rigward ta' sena finanzjarja li matulu l-kumpannija residenti benefiċjarja tad-dividendi baġhtiet telf fl-operat, tqum il-kwistjoni dwar jekk, sabiex tiġi evitata diskriminazzjoni marbuta mat-trattament differenti tad-dividendi provenjenti minn kumpanniji mhux residenti meta pparagunati ma' dawk provenjenti minn kumpanniji residenti, l-amministrazzjoni fiskali għandhiex tinkludi l-imputazzjoni tat-taxxa mhallsa f'pajjiż barrani fis-snin finanzjarja ulterjuri.

28 F'dawn iċ-ċirkustanzi, l-Unabhängiger Finanzsenat, Außenstelle Linz, iddeċidiet li tissospendi l-proċeduri quddiemha u li tressaq quddiem il-Qorti tal-Ġustizzja, fil-Kawża C-437/08, id-domandi preliminari segwenti, kif ifformulati mill-ġdid:

“1) Id-dritt [tal-Unjoni] jipprekludi l-obbligu li jiġi applikat il-metodu ta' imputazzjoni fuq id-dividendi provenjenti minn pajjiż barrani f'każ ta' bdil tal-metodu meta, fl-istess ħin, la l-inklużjoni tal-imputazzjoni fl-eżerċizzji sussegwenti [fis-snin finanzjarji ulterjuri] u lanqas kreditu ta' taxxa għas-sena li fiha kien hemm telf ma huma awtorizzati f'dak li jirrigwarda t-taxxa fuq il-kumpanniji li għandha tiġi imputata jew it-taxxa f'ras il-ġhajj li għandha tiġi imputata?

2) Id-dritt [tal-Unjoni] jipprekludi li jkollu jiġi applikat il-metodu ta' imputazzjoni lid-dividendi provenjenti minn Stati terzi minhabba li din il-konsegwenza tikkorrispondi l-aħjar, skont deċiżjoni tal-Verwaltungsgerichtshof, għar-rieda (ipotetika) tal-leġiżlatur, meta, fl-istess ħin, la l-inklużjoni tal-imputazzjoni u lanqas kreditu ta' taxxa għas-sena li fiha kien hemm telf ma huma awtorizzati?”

29 B'digriet tal-President tal-Qorti tal-Ġustizzja tas-16 ta' Jannar 2009, il-kawżi C-436/08 u C-437/08 ġew magħquda għall-finijiet tal-proċeduri bil-miktub u orali, kif ukoll għas-sentenza.



- 30 Barra minn hekk, fid-dawl tal-formulazzjoni mill-ġdid tad-domandi preliminari fir-risposta, tat-30 ta' Ottubru 2009, tal-qorti tar-rinviju wara t-talba għal kjarifiki li ġiet indirizzata lilha, il-Qorti tal-Ġustizzja ddeċidiet, fit-18 ta' Novembru 2009, li tiftaħ mill-ġdid il-proċedura bil-miktub f'dawn il-kawżi.

### III — Fuq id-domandi preliminari

#### A — *Fuq il-libertà inkwistjoni fil-kawżi prinċipali*

- 31 Għandu jiġi kkonstatat li d-domandi mressqa f'kull waħda mill-kawżi ma jindikaw ebda dispożizzjoni preċiża tat-Trattat FUE li l-interpretazzjoni tagħha hija neċessarja sabiex il-qorti tar-rinviju tkun tista' tagħti d-deċiżjoni tagħha fil-kawżi prinċipali. Id-domandi msemmija jirreferu biss, b'mod ġenerali, għad-dritt tal-Unjoni.
- 32 Skont ġurisprudenza stabbilita, hija l-Qorti tal-Ġustizzja li għandha, fil-preżenza ta' domandi fformulati b'mod mhux preċiż, tiġbor mill-elementi kollha pprovduti mill-qorti nazzjonali u mill-proċess tal-kawża prinċipali, id-dispożizzjonijiet tad-dritt tal-Unjoni li jeħtieġu interpretazzjoni, b'kunsiderazzjoni tas-sugġett tal-kawża (sentenzi tat-18 ta' Novembru 1999, Teckal, C-107/98, Ġabra p. I-8121, punt 34, kif ukoll tat-23 ta' Jannar 2003, Makedoniko Metro u Michaniki, C-57/01, Ġabra p. I-1091, punt 56).

- 33 F'dan ir-rigward, għandu jittfakkar li t-trattament fiskali ta' dividendi jista' jaqa taht il-kamp ta' applikazzjoni tal-Artikolu 49 TFUE dwar il-libertà ta' stabbiliment u tal-Artikolu 63 TFUE dwar il-moviment liberu tal-kapital (ara, f'dan is-sens, is-sentenza tat-12 ta' Diċembru 2006, *Test Claimants in the FII Group Litigation*, C-446/04, Ġabra p. I-11753, punt 36).
- 34 Fir-rigward tal-kwistjoni ta' jekk leġizlazzjoni nazzjonali taqax taht il-kamp ta' applikazzjoni ta' waħda jew oħra mil-libertajiet koperti mill-prinċipju ta' moviment liberu, minn ġurisprudenza fil-preżent ferm stabbilita jirriżulta li għandu jittiehed inkunsiderazzjoni s-suġġett tal-leġizlazzjoni inkwistjoni (ara, f'dan is-sens, is-sentenzi tat-12 ta' Settembru 2006, *Cadbury Schweppes u Cadbury Schweppes Overseas*, C-196/04, Ġabra p. I-7995, punti 31 sa 33; tat-3 ta' Ottubru 2006, *Fidium Finanz*, C-452/04, Ġabra p. I-9521, punti 34 u 44 sa 49; tat-12 ta' Diċembru 2006, *Test Claimants in Class IV of the ACT Group Litigation*, C-374/04, Ġabra p. I-11673, punti 37 u 38; *Test Claimants in the FII Group Litigation*, iċċitata iktar 'il fuq, punt 36, kif ukoll tat-13 ta' Marzu 2007, *Test Claimants in the Thin Cap Group Litigation*, C-524/04, Ġabra p. I-2107, punti 26 sa 34).
- 35 F'dan ir-rigward, diġà gie deciz li leġizlazzjoni nazzjonali li hija intiża sabiex tapplika biss għall-ishma li jippermettu li tiġi eżerċitata influwenza ċerta fuq id-deċiżjonijiet ta' kumpannija u li jiġu determinati l-attivitajiet tagħha, jidhlu fil-kamp ta' applikazzjoni tat-Trattat dwar il-libertà ta' stabbiliment (ara s-sentenzi *Test Claimants in the FII Group Litigation*, iċċitata iktar 'il fuq, punt 37, u tal-21 ta' Ottubru 2010, *Idryma Typou*, C-81/09, Ġabra p. I-10161, punt 47). Min-naħa l-oħra, dispożizzjonijiet nazzjonali li japplikaw għal ishma adottati biss bl-intenzjoni li jsir investiment finanzjarju mingħajr l-intenzjoni li jkun hemm impatt fuq it-tmexxija u l-kontroll tal-impriza għandhom jiġu eżaminati b'mod esklużiv fid-dawl tal-moviment liberu tal-kapital (ara, f'dan is-sens, is-sentenzi *Test Claimants in the FII Group Litigation*, iċċitata iktar 'il fuq, punt 38, kif ukoll tas-17 ta' Settembru 2009, *Glaxo Wellcome*, C-182/08, Ġabra p. I-8591, punti 40 u 45 sa 52).

- 36 F'dan il-każ, għandu jiġi kkonstatat, min-naħa waħda, li ż-żewġ kawżi prinċipali jirrigwardaw l-impożizzjoni fl-Awstrija ta' dividendi rċevuti minn kumpanniji residenti provenjenti minn ishma li dawn iżommu f'kumpanniji mhux residenti u li huma inqas minn 10% tal-kapital ta' dawn il-kumpanniji tal-aħħar. Issa, ishma ta' tali daqs ma jagħtux il-possibbiltà li tiġi eżerċitata influwenza ċerta fuq id-deċiżjonijiet tal-kumpanniji kkonċernati u li jiġu ddeterminati l-attivitajiet tagħhom.
- 37 Min-naħa l-oħra, għandu jiġi kkonstatat li l-leġiżlazzjoni fiskali nazzjonali inkwistjoni fil-kawża prinċipali tgħamel distinzjoni bejn l-orijini nazzjonali jew le tad-dividendi meta dawn ikunu provenjenti minn ishma inferjuri għal 10% tal-kapital tal-kumpannija distributriċi. Fil-fatt, id-dividendi portfolio huma dejjem eżenti mit-taxxa fuq il-kumpanniji meta l-ishma kkonċernati jkunu miżmuma f'kumpanniji residenti skont l-Artikolu 10(1)(1) tal-KStG. Min-naħa l-oħra, id-dividendi portfolio la huma eżenti u lanqas ma jibbenefikaw minn imputazzjoni tat-taxxa mħallsa fuq id-dhul sottostanti għad-dividendi mqassma meta l-ishma kkonċernati huma miżmuma f'kumpanniji stabbiliti fi Stat terz li huwa parti għall-Ftehim ŻEE li miegħu ma jeżisti ebda ftehim ta' assistenza reċiproka fil-qasam amministrattiv u ta' rkupru, b'applikazzjoni tal-Artikolu 10(1)(6) tal-KStG, jew f'kumpanniji stabbiliti fi Stat terz iehor. Fir-rigward tad-dividendi portfolio provenjenti minn Stati Membri oħra jew minn Stati li huma parti għall-Ftehim ŻEE li magħhom ġie konkluż ftehim komplet ta' assistenza reċiproka fil-qasam amministrattiv u ta' rkupru, dawn huma suġġetti għall-metodu ta' imputazzjoni u mhux għall-metodu ta' eżenzjoni peress li, essenzjalment, id-dhul tal-kumpannija distributriċi ma ġiex effettivament issuġġettat, fl-Istat ta' residenza ta' din il-kumpannija, għal taxxa fuq il-kumpanniji paragonabbli ma' dik eżistenti fl-Awstrija, b'mod konformi mal-Artikolu 10(5) tal-KStG.
- 38 F'dawn iċ-ċirkustanzi, għandu jitqies li leġiżlazzjoni bħal dik inkwistjoni fil-kawża prinċipali tidhol biss fil-kamp ta' applikazzjoni tad-dispożizzjonijiet tat-Trattat dwar il-moviment liberu tal-kapitali.

B — *Fuq id-domandi fil-Kawża C-436/08*

1. Fuq l-ewwel domanda

<sup>39</sup> B'din id-domanda, il-qorti tar-rinviju tixtieq essenzjalment tkun taf jekk l-Artikolu 63 TFUE jipprekludix leġislazzjoni nazzjonali li tissuġġetta l-eżenzjoni fiskali tad-dividendi portfolio, rċevuti minghand kumpanniji stabbiliti fl-Istati partijiet għall-Ftehim ŻEE, għall-eżistenza ta' ftehim komplet ta' assistenza reċiproka fil-qasam amministrattiv u ta' rkupru, filwaqt li għall-“ishma internazzjonali” ma hija imposta ebda kundizzjoni simili.

a) Fuq l-ammissibilità

<sup>40</sup> Il-Gvern Awstrijak iqis li d-domanda hija inammissibbli. Dan jenfasizza li, skont l-espożizzjoni tal-fatti fid-deċiżjoni tar-rinviju, ir-rikorrenti fil-kawża prinċipali għandha ishma f'fondi ta' investment li l-assi tagħhom ma kinux komposti minn ishma f'kumpanniji li kienu stabbiliti fi Stat terz li kien parti għall-Ftehim ŻEE. B'hekk, din id-domanda ma għandha l-ebda rabta mal-kawża prinċipali.

<sup>41</sup> F'dan ir-rigward għandu jifakkar li, fil-kuntest ta' proċedura taht l-Artikolu 267 KE, ibbażata fuq separazzjoni ċara tal-funzjonijiet bejn il-qradi nazzjonali u l-Qorti tal-Ġustizzja, kull evalwazzjoni tal-fatti tal-kawża taqa' taht il-ġurisdizzjoni tal-qorti nazzjonali. Bl-istess mod, hija biss il-qorti nazzjonali, li titressaq quddiemha l-kawża u

li għandha tassumi r-responsabbiltà għall-eventwali deċiżjoni gudiżzarja, li għandha tevalwa, fid-dawl ta' ċirkustanzi partikolari tal-kawża, kemm il-htieġa ta' deċiżjoni preliminari sabiex tkun f'pożizzjoni li tagħti s-sentenza tagħha, kif ukoll ir-rilevanza tad-domandi li hija tagħmel lill-Qorti tal-Ġustizzja. Konsegwentement, sakemm id-domandi magħmula jkunu jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bhala regola, marbuta li tiddeċiedi (ara, b'mod partikolari, is-sentenza tat-22 ta' Ottubru 2009, Zurita García u Choque Cabrera, C-261/08 u C-348/08, Ġabra p. I-10143, punt 34 kif ukoll il-ġurisprudenza ċċitata).

- 42 Ir-rifjut li tinghata deċiżjoni dwar domanda preliminari magħmula minn qorti nazzjonali huwa possibbli biss meta jidher b'mod manifest li l-interpretazzjoni tad-dritt tal-Unjoni mitluba ma jkollha ebda rabta mar-realtà jew mas-sugġett tal-kontroversja fil-kawża prinċipali, meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex il-punti ta' fatt u ta' liġi meħtieġa sabiex tagħti risposta utli għad-domandi li jkunu sarulha (ara, b'mod partikolari, is-sentenzi tat-13 ta' Marzu 2001, PreussenElektra, C-379/98, Ġabra p. I-2099, punt 39; tat-22 ta' Jannar 2002, Canal Satélite Digital, C-390/99, Ġabra p. I-607, punt 19, u tat-22 ta' Ottubru 2009, kif ukoll Zurita García u Choque Cabrera, iċċitata iktar 'il fuq, punt 35).
- 43 Fid-deċiżjoni tar-rinviju hemm spjegat li r-rikorrenti fil-kawża prinċipali rċeviet, matul is-sena finanzjarja rilevanti, dividendi portfolio provenjenti minn kumpanniji b'kapital azzjonarju stabbiliti fi Stati Membri differenti mir-Repubblika tal-Awstrija u fi Stati terzi. Issa, jista' jitqies li, meta l-qorti tar-rinviju għamlet riferiment għall-ishma miżmuma f'kumpanniji stabbiliti fi "Stati terzi", hija użat din l-espressjoni biex tidistingwi mill-espressjoni "Stati Membri". F'dawn iċ-ċirkustanzi, ir-riferiment għall-Istati terzi għandu jitqies li jinkludi wkoll lill-Istati li huma parti għall-Ftehim ŻEE.
- 44 Peress li l-qorti tar-rinviju għandha dubji fir-rigward tal-kompatibbiltà tal-leġiżlazzjoni nazzjonali applikabbli għad-dividendi portfolio provenjenti minn ishma miżmuma f'kumpanniji stabbiliti fi Stati li huma partijiet għall-Ftehim ŻEE, min-naha waħda, u peress li d-deċiżjoni tar-rinviju ma fiha l-ebda hjiel dwar il-fatt li r-rikorrenti

fil-kawża prinċipali ma għandhiex ishma f'tali kumpanniji, min-naħa l-oħra, ma jidhirx b'mod ċar li l-interpretazzjoni mitluba tad-dritt tal-Unjoni hija irrilevanti fir-rigward tad-deċiżjoni li l-qorti tar-rinviju hija mitluba li tiegħu.

45 Konsegwentement, l-ewwel domanda preliminari għandha tiġi ddikjarata ammissibbli.

b) Fuq il-mertu

i) Osservazzjonijiet preliminari

46 Għandu jittfakkar li l-Artikolu 63(1) TFUE jimplementa l-liberalizzazzjoni tal-kapital bejn l-Istati Membri kif ukoll bejn l-Istati Membri u l-pajjiżi terzi. Għal dan il-għan, dan jipprovi li fil-kuntest tal-kapitolu tat-Trattat FUE intitolat “Il-Kapital u l-Pagament”, huma pprojbiti r-restrizzjonijiet ta' movimenti ta' kapitali bejn l-Istati Membri kif ukoll bejn l-Istati Membri u l-Istati terzi.

47 Bid-domanda tagħha, il-qorti tar-rinviju tistaqsi dwar l-interpretazzjoni tal-Artikolu 63 TFUE għall-finijiet li tevalwa l-kompatibbiltà mal-imsemmija dispożizzjoni tal-leġiżlazzjoni inkwistjoni fil-kawża prinċipali, li tagħti lid-dividendi provenjenti minn “ishma internazzjonali”, jiġifieri mill-ishma ta' mill-inqas 10% fil-kapital ta' kumpanniji mhux residenti, trattament fiskali iktar favorevoli minn dak irriżervat lid-dividendi portfolio rċevuti mingħand kumpanniji stabbiliti fi Stati terzi li huma partijiet għall-Ftehim ŻEE.

- 48 Madankollu, kif josservaw il-Gvernijiet tal-Awstrija, tal-Ġermanja u tal-Pajjiżi l-Baxxi, kif ukoll il-Kummissjoni Ewropea, f'każ b'hal dak tal-kawża prinċipali, għandu jsir paragun bejn, min-naħa waħda, it-trattament fiskali mogħti lid-dividendi portfolio rċevuti minn kumpanniji residenti u, min-naħa l-oħra, dak mogħti lid-dividendi portfolio rċevuti minn kumpanniji stabbiliti fi Stati terzi li huma partijiet għall-Ftehim ŻEE. Fil-fatt, l-Artikolu 63 TFUE jipprekludi, b'hal prinċipju, it-trattament differenzjat, fi Stat Membru, tad-dividendi provenjenti minn kumpanniji stabbiliti fi Stat terz fil-konfront ta' dawk provenjenti minn kumpanniji stabbiliti fl-imsemmi Stat Membru (ara d-Digriet tal-4 ta' Ġunju 2009, KBC Bank u Beleggen, Riscokapitaal, Beheer, C-439/07 u C-499/07, Ġabra p. I-4409, punt 71). Min-naħa l-oħra, it-trattament differenzjat bejn id-dħul provenjenti minn Stat terz fil-konfront tad-dħul provenjenti minn Stat terz ieħor, ma huwiex ikkonċernat, b'hal tali, mid-dispożizzjoni msemmija.
- 49 Għalhekk, fil-kuntest ta' din il-kwistjoni, għandu jiġi eżaminat jekk l-Artikolu 63 TFUE għandux jiġi interpretat fis-sens li jipprekludi leġiżlazzjoni nazzjonali li tipprovdi li d-dividendi portfolio provenjenti minn ishma miżmuma f'kumpanniji residenti huma dejjem eżenti mit-taxxa fuq il-kumpanniji, b'applikazzjoni tal-Artikolu 10(1) (1) tal-KStG, filwaqt li, abbażi tal-Artikolu 10(1)(6) tal-KStG, id-dividendi portfolio provenjenti minn kumpannija stabbilita fi Stat terz parti għall-Ftehim ŻEE ma jibbenefikawx minn din l-eżenzjoni ħlief jekk ir-Repubblika tal-Awstrija u l-Istat terz ikkonċernat ikunu kkonkludew ftehim komplet ta' assistenza reciproka fil-qasam amministrattiv u ta' rkupru.

ii) Fuq l-eżistenza ta' restrizzjoni fuq il-movimenti tal-kapital

- 50 Minn ġurisprudenza stabbilita jirrizulta li l-miżuri pprojbiti mill-Artikolu 63(1) TFUE, b'hal restrizzjonijiet għall-movimenti tal-kapital, jinkludu wkoll dawk li huma ta' natura li jiddisswadu lil dawk li ma humiex residenti milli jinvestu fi Stat Membru

jew li jiddisswadu lir-residenti fl-imsemmi Stat Membru milli jinvestu fi Stati Membri oħra (sentenzi tal-25 ta' Jannar 2007, Festersen, C-370/05, Ġabra p. I-1129, punt 24, u tat-18 ta' Diċembru 2007, A, C-101/05, Ġabra. p. I-11531A, punt 40).

- 51 Fir-rigward tal-kwistjoni jekk leġiżlazzjoni nazzjonali bħal dik inkwistjoni fil-kawża prinċipali tikkostitwixx restrizzjoni għall-movimenti tal-kapital, għandu jiġi kkonstatat li, sabiex dawn ikunu jistgħu jibbenefikaw mill-eżenzjoni tat-taxxa fuq il-kumpanniji, il-kumpanniji residenti li jirċievu dividendi portfolio provenjenti minn kumpannija stabbilita fi Stat terz parti għall-Ftehim ŻEE huma, diversament mill-kumpanniji residenti li jirċievu dividendi portfolio provenjenti minn kumpanniji residenti, sugġetti għal kundizzjoni supplimentari, jiġifieri dik marbuta mal-eżistenza ta' ftehim komplet ta' assistenza reċiproka fil-qasam amministrattiv u ta' rkupru bejn ir-Repubblika tal-Awstrija u l-Istat terz ikkonċernat. Issa, b'kunsiderazzjoni tal-fatt li huma biss l-Istati kkonċernati li għandhom jiddeċiedu li jintrabtu permezz ta' ftehim, jirrizulta li l-kundizzjoni marbuta mal-eżistenza ta' ftehim komplet ta' assistenza reċiproka fil-qasam amministrattiv u ta' rkupru tista' twassal *de facto*, għad-dividendi portfolio provenjenti minn kumpannija stabbilita fi Stat terz parti għall-Ftehim ŻEE, għal sistema permanenti ta' nuqqas ta' eżenzjoni tat-taxxa fuq il-kumpanniji (ara, b'analogija, is-sentenza tat-28 ta' Ottubru 2010, Établissements Rimbaud, C-72/09, Ġabra p. I-10659, punt 25).
- 52 Isegwi li, minhabba l-kundizzjonijiet previsti mil-leġiżlazzjoni inkwistjoni fil-kawża prinċipali sabiex id-dividendi portfolio provenjenti minn kumpanniji stabbiliti fi Stati terzi li huma partijiet għall-Ftehim ŻEE u rċevuti mill-kumpanniji stabbiliti fl-Awstrija jkunu jistgħu jiġu eżentati mit-taxxa fuq il-kumpanniji fl-Awstrija, l-investment fl-ewwel kumpanniji li jista' jsir mit-tieni kumpanniji huwa inqas attraenti mill-investment li jista' jsir f'kumpannija stabbilita fl-Awstrija jew fi Stat Membru ieħor. Tali differenza fit-trattament tista' tiddiswadi lill-kumpanniji stabbiliti fl-Awstrija milli jipproċedu għall-akkwist ta' ishma f'kumpanniji stabbiliti fi Stati terzi li huma partijiet għall-Ftehim ŻEE.



53 Għalhekk, il-leġizlazzjoni msemmija tikkostitwixxi restrizzjoni fuq il-moviment liberu tal-kapital bejn Stat Membru u ċerti Stati terzi, li bħala prinċipju hija pprojbita mill-Artikolu 63 TFUE.

54 Madankollu, għandu jiġi eżaminat jekk din ir-restrizzjoni għall-moviment liberu tal-kapital tistax tkun iġġustifikata fid-dawl tad-dispożizzjonijiet tat-Trattat dwar il-moviment liberu tal-kapital.

iii) Fuq l-eventwali ġustifikazzjonijiet tal-mizura

55 Skont l-Artikolu 65(1)(a) TFUE, “[l]-Artikolu 63 [TFUE] ma jippreġudikax id-dritt li għandhom l-Istati Membri [...] li japplikaw id-dispożizzjonijiet rilevanti tal-leġizlazzjoni fiskali tagħhom li jistabbilixxu distinzjoni bejn il-persuni taxxabbli li ma jinsabux fl-istess sitwazzjoni f’dak li jirrigwarda r-residenza tagħhom jew il-post fejn ikun investit il-kapital tagħhom”.

56 Din id-dispożizzjoni, peress li tidderoga mill-prinċipju fundamentali ta’ moviment liberu tal-kapital, għandha tingħata interpretazzjoni stretta. Għaldaqstant, din id-dispożizzjoni ma tistax tiġi interpretata fis-sens li kull leġizlazzjoni fiskali li tagħmel distinzjoni bejn il-persuni taxxabbli skont il-post fejn ikunu residenti jew skont l-Istat fejn jinvestu l-kapital tagħhom hija awtomatikament kompatibbli mat-Trattat (ara s-sentenzi tal-11 ta’ Settembru 2008, *Eckelkamp et*, C-11/07, Ġabra p. I-6845, punt 57, kif ukoll tat-22 ta’ April 2010, *Mattner*, C-510/08, Ġabra p. I-3553, punt 32).

- 57 Fil-fatt, id-deroga prevista fl-imsemmija dispożizzjoni hija hi stess limitata mill-Artikolu 65(3) TFUE li jipprovdi li d-dispożizzjonijiet nazzjonali msemmija fil-paragrafu 1 ta' dan l-Artikolu "m'għandhomx jikkostitwixxu mezz ta' diskriminazzjoni arbitrarja jew restrizzjoni moħbija fuq il-moviment liberu ta' kapital u ħlasijiet kif definit fl-Artikolu 63".
- 58 Id-differenzi fit-trattament awtorizzati mill-Artikolu 65(1)(a) TFUE għandhom b'hekk jiġu distinti minn diskriminazzjonijiet ipprojbti mill-paragrafu 3 ta' dan l-istess artikolu. Issa, mill-ġurisprudenza jirriżulta li, sabiex legiżlazzjoni fiskali nazzjonali bħal dik inkwistjoni fil-kawża prinċipali tkun tista' titqies kompatibbli mad-dispożizzjonijiet tat-trattat dwar il-moviment liberu tal-kapital, hemm bżonn li d-differenza fit-trattament li din tippredvi, bejn dividendi portfolio provenjenti minn kumpanniji residenti u dawk provenjenti minn kumpanniji stabbiliti fi Stat terz parti għall-Ftehim ŻEE, tkun tikkonċerna sitwazzjonijiet li ma jkunux oġġettivament paragonabbli jew tkun ġustifikata minn raġuni imperattiva ta' interess generali (ara s-sentenzi tas-6 ta' Ġunju 2000, Verkooijen, C-35/98, Ġabra p. I-4071, punt 43; tas-7 ta' Settembru 2004, Manninen, C-319/02, Ġabra p. I-7477, punt 29; tat-8 ta' Settembru 2005, Blanckaert, C-512/03, Ġabra p. I-7685, punt 42, u tad-19 ta' Novembru 2009, Il-Kummissjoni vs L-Italja, C-540/07, Ġabra p. I-10983, punt 49).
- 59 Għandu jittfakkar li, fir-rigward ta' liġi fiskali bħal dik inkwistjoni fil-kawża prinċipali, intiża sabiex tipprevjeni t-taxxa doppja ekonomika tad-dħul distribwit, is-sitwazzjoni ta' kumpannija azzjonista li tircievi dividendi ta' oriġini barranija hija paragonabbli ma' dik ta' kumpannija azzjonista li tircievi dividendi ta' oriġini nazzjonali sa fejn, fiż-żewġ każijiet, id-dħul li sar jista' bħala prinċipju, jkun suġġett għal sensiela ta' taxxi (ara s-sentenza Test Claimants in the FII Group Litigation, iċċitata iktar 'il fuq, punt 62).
- 60 F'dawn iċ-ċirkustanzi, l-Artikolu 63 TFUE jimponi lil Stat Membru li għandu sistema ta' prevenzjoni tat-taxxa doppja ekonomika, fil-każ ta' dividendi mħallsa lil kumpanniji residenti minn kumpanniji residenti oħra, li jaġhti trattament ekwivalenti

lid-dividendi mħallsa lil kumpanniji residenti mingħand kumpanniji stabbiliti fi Stati terzi li huma partijiet għall-Ftehim ŻEE (ara, f'dan is-sens, is-sentenza Test Claimants in the FII Group Litigation, iċċitata iktar 'il fuq, punt 72).

- 61 Madankollu, il-leġiżlazzjoni nazzjonali inkwistjoni fil-kawża prinċipali ma tipprevedix tali trattament ekwivalenti. Fil-fatt, filwaqt li din il-leġiżlazzjoni tipprevjeni b'mod sistematiku t-taxxa doppja ekonomika tad-dividendi portfolio ta' oriġini nazzjonali rċevuti minn kumpannija residenti, din la telimina u lanqas ma tnaqqas tali taxxa doppja meta kumpannija residenti tirċievi dividendi portfolio provenjenti mingħand kumpannija stabbilita fi Stat terz parti għall-Ftehim ŻEE li miegħu r-Repubblika tal-Awstrija ma kkonkludietx ftehim komplet ta' assistenza reċiproka fil-qasam amministrattiv u ta' rkupru. F'din l-aħħar ipoteżi, l-imsemmija leġiżlazzjoni nazzjonali la tipprevedi l-eżenzjoni fiskali tad-dividendi rċevuti u lanqas l-imputazzjoni tat-taxxa mħallsa fl-Istat terz ikkonċernat fuq id-dhul distribwit b'dan il-mod, filwaqt li n-neċessità li tiġi pprevenuta t-taxxa doppja ekonomika hija l-istess fost il-kumpanniji residenti, kemm jekk jirċievu dividendi mingħand kumpanniji residenti jew mingħand kumpanniji stabbiliti fi Stat terz parti għall-Ftehim ŻEE.
- 62 Isegwi li d-differenza fit-trattament, abbażi tat-taxxa fuq il-kumpanniji, bejn id-dividendi ta' oriġini nazzjonali u dawk provenjenti minn kumpannija stabbilita fi Stat terz parti għall-Ftehim ŻEE ma tistax tiġi ġġustifikata minn differenza ta' sitwazzjoni marbuta mal-post fejn il-kapital ġie investit.
- 63 Għad irid jiġi eżaminat jekk ir-restrizzjoni li tirriżulta minn leġiżlazzjoni nazzjonali bħal dik inkwistjoni fil-kawża prinċipali hijiex iġġustifikata minn raġunijiet imperattivi ta' interess ġenerali (ara s-sentenza tal-11 ta' Ottubru 2007, ELISA, C-451/05, Ġabra p. I-8251, punt 79).

- 64 Għal dan il-għan, il-Gvernijiet tal-Awstrija, tal-Ġermanja, tal-Italja, tal-Pajjiżi l-Baxxi u tar-Renju Unit jispjegaw li, fin-nuqqas ta' kuntest ta' kooperazzjoni bejn l-awtoritajiet kompetenti kkonċernati, bħal dak li jirriżulta mid-Direttiva tal-Kunsill 77/799/KEE, tad-19 ta' Diċembru 1977, dwar għajjnuna reciproka mill-awtoritajiet kompetenti tal-Istati Membri fil-qasam tat-tassazzjoni diretta (ĠU Edizzjoni Speċjali bil-Malti, Kapitolu 9, Vol. 1, p. 63), kif emendata bid-Direttiva tal-Kunsill 92/12/KEE, tal-25 ta' Frar 1992 (ĠU Edizzjoni Speċjali bil-Malti, Kapitolu 9, Vol. 1, p. 179, iktar 'il quddiem id-“Direttiva 77/799”), Stat Membru jista' jissuġġetta l-eżenzjoni ta' dividendi portfolio rċevuti minn kumpanniji stabbiliti fi Stat terz li huwa parti għall-Ftehim ŻEE għall-eżistenza ta' ftehim ta' assistenza reciproka mal-Istat terz ikkonċernat. Il-verifika tat-taxxa mħallsa mill-kumpannija li tiddistribwixxi d-dividendi timplika, fil-fatt, skambju ta' informazzjoni mal-amministrazzjoni fiskali tal-Istat li fih tkun stabbilita l-imsemmija kumpannija.
- 65 Għandu jittfakkar li l-ġurisprudenza dwar ir-restrizzjonijiet għall-eżerċizzju tal-moviment liberu fi hdan l-Unjoni ma tistax tiġi kompletament trasposta għall-movimenti ta' kapital bejn l-Istati Membri u l-Istati terzi, peress li dawn il-movimenti jaqgħu f'kuntest legali differenti (ara s-sentenzi ċċitati iktar 'il fuq A, punt 60, u Il-Kummissjoni vs L-Italja, punt 69).
- 66 F'dan ir-rigward, għandu jiġi rilevat li l-qafas ta' kooperazzjoni bejn l-awtoritajiet kompetenti tal-Istati Membri stabbilit mid-Direttiva 77/799 ma jeżistix bejn dawn u l-awtoritajiet kompetenti ta' Stat terz meta dan tal-aħħar ma jkun adotta ebda impenn ta' assistenza reciproka (sentenzi ċċitati iktar 'il fuq Il-Kummissjoni vs L-Italja, punt 70, u Établissements Rimbaud, punt 41).
- 67 Minn dan isegwi li, meta l-leġizlazzjoni ta' Stat Membru tissuġġetta l-benefiċċju ta' vantaġġ fiskali għal kundizzjonijiet li l-harsien tagħhom jista' jiġi vverifikat biss billi tinkiseb informazzjoni mill-awtoritajiet kompetenti ta' Stat terz parti għall-Ftehim ŻEE, huwa, bħala prinċipju, legittimu li dan l-Istat Membru jirrifjuta l-ghoti ta' dan il-vantaġġ jekk, b'mod partikolari, minhabba n-nuqqas ta' obbligu fi ftehim ta' dan l-Istat

terz li jipprovdi informazzjoni, ikun impossibbli għalih li jikseb din l-informazzjoni mingħand dan tal-aħħar (sentenza *Établissements Rimbaud*, iċċitata iktar 'il fuq, punt 44).

- 68 Mil-legizlazzjoni inkwistjoni fil-kawża prinċipali jirriżulta li l-Artikolu 10(5) tal-KStG jeskludi l-eżenzjoni tad-dividendi portfolio provenjenti minn kumpanniji stabbiliti fi Stati terzi li huma partijiet għall-Ftehim ŻEE meta, essenzjalment, id-dhul tal-kumpannija distributriċi ma jkunx ġie effettivament issuġġettat, fl-Istat terz ikkonċernat, għal taxxa fuq il-kumpanniji paragonabbli ma' dik li teżisti fl-Awstrija. Għalhekk, jista' jitqies li l-kundizzjonijiet għall-applikazzjoni tal-eżenzjoni fiskali ma jstgħux jiġu vverifikati mill-Istat Membru kkonċernat fin-nuqqas ta' obbligu li jirriżulta minn ftehim tal-Istat terz li jipprovdi ċerta informazzjoni lill-awtoritajiet fiskali tal-imsemmi Stat Membru.
- 69 Isegwi li legizlazzjoni ta' Stat Membru, bħal dik inkwistjoni fil-kawża prinċipali, li tissuġġetta l-eżenzjoni tad-dividendi rċevuti mingħand kumpanniji stabbiliti fi Stat terz parti għall-Ftehim ŻEE għall-eżistenza ta' ftehim ta' assistenza reċiproka mal-Istat terz ikkonċernat, tista' tkun iġġustifikata minn raġunijiet imperattivi ta' interess generali marbuta mal-effettività tal-kontrolli fiskali u mal-ġlieda kontra l-evazjoni fiskali.
- 70 Madankollu, ir-restrizzjoni għal moviment liberu, anki jekk hija xierqa għall-għan imfittex, ma tistax tmur lil hinn minn dak li huwa neċessarju sabiex tilhaq dan il-għan (ara s-sentenza *ELISA*, iċċitata iktar 'il fuq, punt 82 u l-ġurisprudenza ċċitata). Għalhekk, għandu jiġi eżaminat jekk ir-restrizzjoni li tirriżulta minn legizlazzjoni bħal dik inkwistjoni fil-kawża prinċipali tirrispettax il-prinċipju ta' proporzjonalità.
- 71 F'dan ir-rigward, għandu jiġi kkonstatat, l-ewwel nett, li fid-dawl tal-kunsiderazzjonijiet preċedenti, huwa bħala prinċipju mixtieq li Stat Membru jissuġġetta l-eżenzjoni

tad-dividendi provenjenti minn kumpanniji stabbiliti fi Stat terz parti għall-Ftehim ŻEE għall-eżistenza ta' ftehim ta' assistenza reċiproka konkluż ma' dan l-Istat. B'hekk, il-proporzjonalità ta' tali leġizlazzjoni ma titpoġġiex indiskussjoni mis-sempliċi fatt li Stat Membru ma jipprevedix tali htieġa għall-eżenzjoni tad-dividendi provenjenti minn ishma ta' mill-inqas 10 % tal-kapital tal-kumpannija distributtriċi.

- 72 It-tieni nett, għandu jiġi kkonstatat li l-leġizlazzjoni inkwistjoni fil-kawża prinċipali tissugġetta l-eżenzjoni tad-dividendi portfolio provenjenti minn kumpanniji stabbiliti fi Stat terz parti għall-Ftehim ŻEE għall-eżistenza, ma' dan l-Istat, ta' ftehim ta' assistenza reċiproka mhux biss fuq livell amministrattiv, iżda anki dwar l-irkupru.
- 73 Issa, is-sempliċi eżistenza ta' ftehim ta' assistenza reċiproka fil-qasam amministrattiv tista' titqies bħala necessarja għall-finijiet li l-Istat Membru kkonċernat ikun jista' jivverifika l-livell ta' tassazzjoni effettiva tal-kumpannija mhux residenti li tidistribwixxi d-dividendi. Fil-fatt, il-liġi nazzjonali inkwistjoni tikkonċerna l-impożizzjoni fl-Awstrija, abbażi tat-taxxa fuq il-kumpanniji, ta' dħul li kumpanniji residenti jirċievu fl-Awstrija. L-irkupru ta' tali taxxi mill-awtoritajiet Awstrijaċi ma jistax jehtieġ l-assistenza tal-awtoritajiet ta' Stat terz.
- 74 L-argument imressaq mill-Gvern Awstrijak waqt is-seduta, li jgħid li l-assistenza dwar l-irkupru hija necessarja fil-każ tat-tluq tal-persuna taxxabbli, għandu jiġi miċhud. Fil-fatt, hekk kif tosserva l-Avukat Ġenerali fil-punt 90 tal-konklużjonijiet tagħha, it-tluq huwa ipoteżi mgebbda hafna sabiex tkun tista' tiġġustifika mingħajr eċċezzjoni li t-tnehhija tat-taxxa doppja ekonomika tad-dividendi portfolio provenjenti minn Stat terz parti għall-Ftehim ŻEE tkun sugġetta għal ftehim ta' assistenza dwar l-irkupru.

- 75 Konsegwentement, ir-risposta għall-ewwel domanda li saret għandha tkun li l-Artikolu 63 TFUE għandu jiġi interpretat fis-sens li jipprekludi leġiżlazzjoni ta' Stat Membru li tipprevedi l-eżenzjoni tat-taxxa fuq il-kumpanniji għad-dividendi portfolio provenjenti minn ishma miżmuma f'kumpanniji residenti u li tissugġetta tali eżenzjoni għad-dividendi portfolio provenjenti minn kumpanniji stabbiliti fi Stati terzi li huma partijiet għall-Ftehim ŻEE għall-eżistenza ta' ftehim komplet ta' assistenza reċiproka fil-qasam amministrattiv u ta' rkupru bejn l-Istat Membru u l-Istat terz ikkonċernat, sa fejn hija biss l-eżistenza ta' ftehim ta' assistenza reċiproka fil-qasam amministrattiv li hija neċessarja għall-finijiet li jintlaħqu l-għanijiet tal-leġiżlazzjoni inkwistjoni.

## 2. Fuq it-tieni domanda

### a) Osservazzjonijiet preliminari

- 76 Il-qorti tar-rinviju tfakkar li, abbażi tal-Artikolu 10 tal-KStG, fil-każ li jkun jeżisti ftehim komplet ta' assistenza reċiproka, id-dividendi portfolio provenjenti minn kumpanniji residenti, minn kumpanniji stabbiliti fi Stati Membri oħra u minn kumpanniji stabbiliti fi Stati terzi li huma parti għall-Ftehim ŻEE jibbenefikaw minn eżenzjoni fiskali. Madankollu, skont il-qorti tar-rinviju, l-eżenzjoni fiskali tad-dividendi rċevuti minn kumpanniji mhux residenti ma tapplikax fil-parti l-kbira tal-każijiet minhabba l-informazzjoni li l-kumpannija benefiċjarja hija marbuta li ttipprovi lill-amministrazzjoni fiskali sabiex tkun tista' tibbenefika minn dan il-benefiċċju. Għalhekk, il-metodu ta' imputazzjoni huwa ġeneralment applikabbli għad-dividendi provenjenti mill-kumpanniji mhux residenti. Skont il-qorti tar-rinviju, ikun biss b'diffikultá li l-persuna taxxabli tkun tista' tipproduċi l-provi dwar it-taxxa barranija imputabbli.

77 B'hekk, bit-tieni domanda tagħha, il-qorti tar-rinviju tistaqsi, essenzjalment, jekk l-Artikolu 63 TFUE jipprekludix leġiżlazzjoni nazzjonali, bħal dik inkwistjoni fil-kawża prinċipali, li tapplika l-metodu ta' imputazzjoni fuq id-dividendi portfolio distribwiti minn kumpanniji stabbiliti fi Stati Membri oħra u fi Stati terzi li huma parti għall-Ftehim ŻEE meta ma jkunx stabbilit li jkunu ġew sodisfatti l-kundizzjonijiet ta' applikazzjoni tal-eżenzjoni fiskali, meta jkun diffiċli ħafna, kważi impossibbli, għall-azzjonist, kemm li jipprova li dawn il-kundizzjonijiet huma sodisfatti, jiġifieri l-impożizzjoni paragonabbli, il-livell tar-rata tat-taxxa barranija u n-nuqqas ta' eżenzjonijiet personali jew materjali tal-persuna ġuridika mhux residenti, kif ukoll li jipprovdi l-informazzjoni neccessarja għall-imputazzjoni tat-taxxa fuq il-kumpanniji barranin.

78 Ir-risposta tal-Qorti tal-Ġustizzja għandha tippermetti lill-qorti tar-rinviju li tevalwa l-kompatibbiltà mal-Artikolu 63 TFUE, l-ewwel nett, tal-“passaġġ” mill-metodu ta' eżenzjoni għall-metodu ta' imputazzjoni previst mill-leġiżlazzjoni nazzjonali inkwistjoni fil-kawża prinċipali meta l-benefiċjarju tad-dividendi provenjenti minn kumpanniji mhux residenti ma jkollhomx ċerti provi u, it-tieni nett, tal-applikazzjoni ta' metodu ta' imputazzjoni li jimponi fuq l-imsemmi benefiċjarju spejjeż amministrattivi kunsiderevoli, jew eċċessivi.

#### b) Fuq l-eżistenza ta' restrizzjoni fuq il-movimenti tal-kapital

79 Għandu jittfakkar li l-Artikolu 10(1)(1) tal-KStG jeżenta mit-taxxa fuq il-kumpanniji id-dividendi portfolio rċevuti mingħand kumpanniji stabbiliti fl-Awstrija. B'mod konforni mal-Artikolu 10(1)(5) u (6) u mal-Artikolu 10(5) tal-KStG, it-taxxa doppja ekonomika tad-dividendi rċevuti minn kumpanniji stabbiliti fl-Istati Membri differenti mir-Repubblika tal-Awstrija jew fl-Istati terzi li huma parti għall-Ftehim ŻEE hija evitata biss, permezz tal-eżenzjoni fiskali jew tal-metodu ta' imputazzjoni, meta l-benefiċjarju tal-imsemmija dividendi jkollu provi dwar il-livell ta' taxxa li



huma suġġetti għaliha l-kumpanniji distributriċi ta' tali dividendi fl-Istat fejn huma stabbiliti.

80 Issa, id-differenza ta' trattament li huma suġġetti għaliha d-dividendi portfolio għandha l-effett li tid-diswadi lill-kumpanniji stabbiliti fl-Awstrija milli jinvestu kapital f'kumpanniji stabbiliti fi Stati Membri oħra u fi Stati terzi li huma parti għall-Ftehim ŻEE. Fil-fatt, peress li fl-Awstrija, id-dividendi rċevuti mingħand kumpanniji stabbiliti fi Stati Membri oħra u fi Stati terzi li huma parti għall-Ftehim ŻEE huma fiskalment trattati b'mod inqas favorevoli minn dawk irċevuti mingħand kumpannija stabbilita fl-Awstrija, l-ishma tal-ewwel kumpanniji huma inqas attraenti għall-investituri residenti fl-Awstrija minn dawk ta' kumpanniji stabbiliti f'dan l-aħħar Stat Membru.

81 Għaldaqstant, leġislazzjoni bħal dik inkwistjoni fil-kawża prinċipali tinvolvi restrizzjoni fuq il-moviment tal-kapital bejn l-Istati Membri u l-Istati terzi li, bħala prinċipju, hija pprojbita mill-Artikolu 63(1) TFUE.

82 Madankollu, għandu jiġi eżaminat jekk din ir-restrizzjoni għall-moviment liberu tal-kapital tistax tkun iġġustifikata fid-dawl tad-dispożizzjonijiet tat-Trattat dwar il-moviment liberu tal-kapital.

c) Fuq l-eventwali ġustifikazzjonijiet tal-miżura

83 Mill-ġurisprudenza ċċitata fil-punt 58 ta' din is-sentenza jirriżulta li, biex leġislazzjoni fiskali nazzjonali, bħal dik inkwistjoni fil-kawża prinċipali, tkun tista' titqies bħala kompatibbli mad-dispożizzjonijiet tat-Trattat dwar il-moviment liberu tal-kapital,

huwa meħtieġ li d-differenza fit-trattament tkun tali li tikkonċerna sitwazzjonijiet li ma humiex oġġettivament paragonabbli jew li tkun iġġustifikata abbażi ta' raġuni imperattiva ta' interess ġenerali.

- 84 F'dan ir-rigward, għandu jinfakkar, qabel kollox, li, fil-kuntest ta' regola fiskali, bhal dik inkwistjoni fil-kawża prinċipali, intiża sabiex tipprevjeni t-taxxa doppja ekonomika ta' profitti mqassma, is-sitwazzjoni ta' kumpannija azzjonista li tirċievi dividendi ta' oriġini barranija hija paragonabbli ma' dik ta' kumpannija azzjonista li tirċievi dividendi ta' oriġini nazzjonali sa fejn, fiż-żewġ każijiet, il-profitti magħmula jistgħu, bhala prinċipju, jiġu suġġetti għal sensiela ta' taxxi (ara s-sentenza Test Claimants in the FII Group Litigation, iċċitata iktar 'il fuq, punt 62).
- 85 F'dawn iċ-ċirkustanzi, l-Artikolu 63 TFUE jimponi fuq Stat Membru, li għandu sistema ta' prevenzjoni tat-taxxa doppja ekonomika fil-każ ta' dividendi mħallsa lil persuni residenti minn kumpanniji residenti, li jagħti trattament ekwivalenti lid-dividendi mħallsa lil persuni residenti minn kumpanniji mhux residenti (ara, f'dan is-sens, is-sentenza Test Claimants in the FII Group Litigation, iċċitata iktar 'il fuq, punt 72).
- 86 Issa, ġie deċiż li d-dritt tal-Unjoni ma jipprekludix lil Stat Membru milli jipprevjeni sensiela ta' taxxi fuq dividendi rċevuti minn kumpannija residenti b'applikazzjoni tar-regoli li jeżentaw dawn id-dividendi mill-impożizzjoni meta dawn jithallsu minn kumpannija residenti, filwaqt li jevita, permezz ta' metodu ta' imputazzjoni, sensiela ta' taxxi fuq l-imsemmija dividendi meta dawn jithallsu minn kumpannija mhux residenti, madankollu sakemm ir-rata ta' taxxa fuq id-dividendi ta' oriġini barranija ma tkunx superjuri għar-rata ta' impożizzjoni applikata fuq id-dividendi ta' oriġini nazzjonali u sakemm il-kreditu tat-taxxa jkun mill-inqas ugwali għall-ammont imħallas fl-Istat tal-kumpannija distributtriċi sal-livell tal-ammont ta' impożizzjoni applikat fl-Istat Membru tal-kumpannija benefiċjarja (ara s-sentenza Test Claimants in the FII Group Litigation, iċċitata iktar 'il fuq, punti 48 u 57; kif ukoll id-Digriet tat-23 ta' April 2008, Test Claimants in the CFC and Dividend Group Litigation, C-201/05, Ġabra p. I-2875, punt 39).

- 87 Għaldaqstant, meta l-profitti li fuqhom huma bbażati d-dividendi ta' oriġini barranija huma suġġetti fl-Istat tal-kumpannija distributriċi, għal taxxa inferjuri għat-taxxa miġbura mill-Istat Membru tal-kumpannija benefiċjarja, dan tal-aħħar għandu jagħti kreditu ta' taxxa totali li jikkorrispondi għat-taxxa mħallsa mill-kumpannija distributriċi fl-Istat Membru ta' residenza tagħha (sentenza Test Claimants in the FII Group Litigation, iċċitata iktar 'il fuq, punt 51).
- 88 Min-naħa l-oħra, meta dawn il-profitti huma suġġetti fl-Istat tal-kumpannija distributriċi għal taxxa oġhla mit-taxxa miġbura mill-Istat Membru tal-kumpannija benefiċjarja, dan tal-aħħar huwa obligat jagħti kreditu ta' taxxa biss sa l-ammont tat-taxxa fuq il-kumpannija dovuta mill-kumpannija benefiċjarja. Dan ma huwiex marbut li jirrimborsa d-differenza, jiġifieri l-ammont imhallas fl-Istat tal-kumpannija distributriċi li jeċċedi l-ammont tat-taxxa dovuta fl-Istat Membru tal-kumpannija benefiċjarja (ara s-sentenza Test Claimants in the FII Group Litigation, iċċitata iktar 'il fuq, punt 52).
- 89 Il-metodu ta' imputazzjoni jippermetti, f'dawn iċ-ċirkustanzi, li d-dividendi provenjenti minn kumpannija mhux residenti jingħataw trattament ekwivalenti għal dak mogħti, mill-metodu ta' eżenzjoni, lid-dividendi mħallsa minn kumpannija residenti. L-applikazzjoni tal-metodu ta' imputazzjoni lid-dividendi provenjenti minn kumpannija mhux residenti tippermetti, fil-fatt, li jiġi żgurat li d-dividendi portfolio ta' oriġini barranija u dawk ta' oriġini nazzjonali jkollhom l-istess piż fiskali, b'mod partikolari meta l-Istat li minnu jipprovjenu d-dividendi japplika, fil-kuntest tat-taxxa fuq il-kumpannija, rata ta' taxxa iżgħar minn dik applikabbli fl-Istat Membru fejn hija stabbilita l-kumpannija benefiċjarja tad-dividendi. F'tali każ, l-eżenzjoni tad-dividendi provenjenti minn kumpannija mhux residenti tiffavorixxi lill-persuni taxxabli li investew fl-ishma barranin meta mqabbla ma' dawk li investew fl-ishma nazzjonali.
- 90 Fid-dawl tal-ekwivalenza bejn il-metodi ta' eżenzjoni u ta' imputazzjoni, id-diffikultajiet li l-persuna taxxabli tista' tiltaqa' magħhom għall-finijiet li tipprova li huma sodisfatti l-kundizzjonijiet tal-eżenzjoni fiskali tad-dividendi rċevuti mingħand kumpannija mhux residenti huma, bħala prinċipju, irrilevanti sabiex jiġi evalwat jekk l-Artikolu 63 TFUE jipprekludix legiżlazzjoni bħal dik inkwistjoni

fil-kawża prinċipali. Fil-fatt, dawn id-diffikultajiet, jew l-impossibbiltà għall-persuna taxxabbli li tipproduċi l-provi mitluba, għandhom biss il-konsegwenza li l-metodu ta' imputazzjoni, ekwivalenti għal dak tal-eżenzjoni, jiġi applikat għad-dividendi li din tirċievi mingħand kumpanniji mhux residenti.

- 91 Fir-rigward tal-ispejjeż amministrattivi imposti fuq il-persuna taxxabbli sabiex din tkun tista' tibbenefika mill-metodu ta' imputazzjoni, diġà ġie deċiż li s-sempliċi fatt li, pparagunata ma' sistema ta' eżenzjoni, sistema ta' imputazzjoni timponi fuq il-persuni taxxabbli spejjeż amministrattivi addizzjonali, ma jistax jitqies bħala differenza fit-trattament li tmur kontra l-moviment liberu tal-kapital (ara, f'dan is-sens, is-sentenza *Test Claimants in the FII Group Litigation*, iċċitata iktar 'il fuq, punt 53).
- 92 Madankollu, skont il-qorti tar-rinviju, l-ispiza amministrattiva imposta b'dan il-mod fuq il-kumpannija beneficijarja tad-dividendi portfolio mill-legiżlazzjoni nazzjonali inkwistjoni fil-kawża prinċipali tista' tirriżulta eċċessiva.
- 93 F'dan ir-rigward, Haribo tispjega li, kuntrarjament għad-dividendi portfolio mħallsa minn kumpanniji residenti li huma eżenti, id-dividendi portfolio mħallsa fl-Awstrija mingħand kumpanniji stabbiliti fi Stat Membru iehor jew fi Stat terz parti għall-Ftehim ŻEE u rċevuti permezz ta' fond ta' investment huma normalment sugġetti, fl-Awstrija, għal taxa fuq il-kumpanniji ta' 25% minħabba l-ispiza amministrattiva eċċessiva imposta fuq il-persuna taxxabbli. Skont Haribo, il-metodi ta' eżenzjoni u ta' imputazzjoni huma ekwivalenti biss fil-kazijiet fejn tkun tista' tiġi prodotta l-prova tat-taxxa fuq il-kumpanniji mħallsa f'pajjiż barrani jew fejn tkun tista' tiġi prodotta mingħajr sforzi sproporzjonati.

- 94 Min-naħa l-oħra, il-Gvernijiet tal-Awstrija, tal-Ġermanja, tal-Italja, tal-Pajjiżi l-Baxxi u tar-Renju Unit kif ukoll il-Kummissjoni jsostnu li l-ispiza amministrattiva imposta fuq il-kumpannija benefiċjarja tad-dividendi portfolio ma hijiex eċċessiva. F'dan ir-rigward, il-Gvern Awstrijak jinsisti fuq il-fatt li l-komunikazzjoni tat-13 ta' Ġunju 2008 issemplifikat b'mod sostanzjali l-provi meħtieġa sabiex tinkiseb l-imputazzjoni tat-taxxa barranija.
- 95 F'dan ir-rigward, għandu jittfakkar li l-awtoritajiet fiskali ta' Stat Membru għandhom id-dritt li jeħtieġu mingħand il-persuna taxxabbli l-provi li dawn iqisu bħala neċessarji sabiex jevalwaw jekk humiex sodisfatti l-kundizzjonijiet għal benefiċċju fiskali previst mil-leġiżlazzjoni inkwistjoni u, konsegwentement, jekk hemmx lok jew le li jingħata l-benefiċċju msemmi (ara, f'dan is-sens, is-sentenzi tat-3 ta' Ottubru 2002, Danner, C-136/00, Ġabra p. I-8147, punt 50; tas-26 ta' Ġunju 2003, Skandia u Ramstedt, C-422/01, Ġabra p. I-6817, punt 43, kif ukoll tas-27 ta' Jannar 2009, Persche, C-318/07, Ġabra p. I-359, punt 54).
- 96 Ċertament, jekk jirriżulta li l-kumpanniji benefiċjarji ta' dividendi portfolio provenjenti minn kumpanniji stabbiliti fi Stati Membri differenti mir-Repubblika tal-Awstrija u fi Stati terzi li huma parti għall-Ftehim ŻEE jkunu jinsabu, minħabba spiza amministrattiva eċċessiva, fl-impossibbiltà effettiva li jibbenefikaw mill-metodu ta' imputazzjoni, tali leġiżlazzjoni ma tkunx tippermetti l-prevenzjoni, u lanqas it-naqqis, tat-taxxa doppja ekonomika ta' tali dividendi. F'dawn iċ-ċirkustanzi, ma jkunx jista' jitqies li l-metodu ta' imputazzjoni u dak tal-eżenzjoni li jippermetti li jiġu evitati sensiela ta' taxxi fuq id-dividendi ddistribwiti, iwasslu għal riżultat ekwivalenti.
- 97 Madankollu, peress li Stat Membru huwa, bħala principju, liberu li jevita s-sensiela ta' taxxi fuq dividendi portfolio rċevuti minn kumpannija residenti billi jagħzel il-metodu ta' eżenzjoni meta d-dividendi jithallsu minn kumpannija residenti u l-metodu ta' imputazzjoni meta jithallsu minn kumpannija mhux residenti stabbilita fi Stat Membru ieħor jew fi Stat terz parti għall-Ftehim ŻEE, l-ispejjeż amministrattivi addizzjonali li huma imposti fuq il-kumpannija residenti, b'mod partikolari l-fatt li

l-amministrazzjoni fiskali nazzjonali teħtieg informazzjoni dwar it-taxxa li tkun effettivament giet imposta fuq id-dhul tal-kumpannija li tiddistribwixxi d-dividendi fl-Istat ta' residenza tagħha, huma inerenti għall-funzjonament stess tal-metodu ta' imputazzjoni u ma jistgħux jitqiesu bħala eċċessivi (ara, f'dan is-sens, is-sentenza *Test Claimants in the FII Group Litigation*, iċċitata iktar 'il fuq, punti 48 u 53). Fil-fatt, fin-nuqqas ta' tali informazzjoni, l-awtoritajiet fiskali tal-Istat Membru fejn hija stabbilita l-kumpannija benefiċjarja tad-dividendi ta' orijni barranija ma humiex, bħala prinċipju, f'pożizzjoni li jiddeterminaw l-ammont tat-taxxa fuq il-kumpanniji mhallsa fl-Istat tal-kumpannija distributtriċi li għandu jiġi imputat fuq l-ammont tat-taxxa dovut mill-kumpannija benefiċjarja.

- 98 Għalkemm huwa minnu li l-kumpannija benefiċjarja tad-dividendi ma jkollhiex hija stess l-informazzjoni kollha dwar it-taxxa fuq il-kumpanniji li tkun tħallset fuq id-dividendi ddistribwiti minn kumpannija stabbilita fi Stat Membru ieħor jew fi Stat terz parti għall-Ftehim ŻEE, tali informazzjoni hija magħrufa, f'kull każ, minn din l-aħħar kumpannija. Issa, f'dawn iċ-ċirkustanzi, kull diffikultà għall-kumpannija benefiċjarja li ttiprovdi l-informazzjoni meħtieġa dwar it-taxxa mhallsa mill-kumpannija distributtriċi tad-dividendi hija marbuta mhux mal-kumplessità intrinsika tagħhom, iżda mal-eventwali nuqqas ta' kooperazzjoni min-naħa tal-kumpannija li jkollha din l-informazzjoni. Hekk kif tenfasizza l-Avukat Generali fil-punt 58 tal-konklużjonijiet tagħha, in-nuqqas ta' komunikazzjoni ta' informazzjoni li jesperjenza l-investitur ma huwiex problema li taffettwa lill-Istat Membru kkonċernat.
- 99 Barra minn hekk, għandu jiġi kkonstatat li, hekk kif jirrileva l-Gvern Awstrijak, il-komunikazzjoni tat-13 ta' Ġunju 2008 issemplifikat il-provi meħtieġa sabiex tinkiseb l-imputazzjoni tat-taxxa barranija fis-sens li, sabiex tiġi kkalkolata t-taxxa mhallsa f'pajjiż barrani, tittiehed inkunsiderazzjoni l-formula segwenti. Id-dhul tal-kumpannija distributtriċi tad-dividendi għandu jiġi multiplikat bir-rata nominali tat-taxxa fuq il-kumpanniji applikabbli fl-Istat fejn hija stabbilita din il-kumpannija u bis-sehem miżmum mill-kumpannija benefiċjarja fil-kapital tal-kumpannija distributtriċi. Issa, tali kalkolu jeħtieg biss kooperazzjoni limitata min-naħa tal-kumpannija distributtriċi tad-dividendi jew tal-fond ta' investment meta s-sehem ikkonċernat ikun miżmum permezz ta' tali fond.

- 100 Finalment, hekk kif jenfasizzaw il-Gvernijiet tal-Awstrija, tal-Ġermanja, tal-Pajjiżi l-Baxxi u tar-Renju Unit kif ukoll il-Kummissjoni, il-fatt li, għad-dividendi ddistribwiti minn kumpanniji stabbiliti fi Stati Membri differenti mir-Repubblika tal-Awstrija, l-amministrazzjoni fiskali ta' dan l-Istat Membru tista' tirrikorri għall-mekkanizmu ta' assistenza reċiproka previst mid-Direttiva 77/799 ma jimplikax li din hija marbuta li teħles lill-kumpannija benefiċjarja tad-dividendi milli tipproduċi l-prova tat-taxxa mhallsa mill-kumpannija distributtriċi fi Stat Membru iehor.
- 101 Fil-fatt, peress li d-Direttiva 77/799 tipprevedi l-fakoltà għall-amministrazzjonijiet fiskali nazzjonali li jitolbu informazzjoni li ma jistgħux jiksbu huma stess, il-Qorti tal-Ġustizzja rrilevat li r-riferiment, fl-Artikolu 2(1) tad-Direttiva 77/799, għall-kelma "tista'" huwa tali li jindika li, għalkemm l-imsemmija awtoritajiet għandhom il-possibbiltà li jitolbu informazzjoni mingħand l-awtorità kompetenti ta' Stat Membru iehor, talba bħal din bl-ebda mod ma tammonta għal obbligu. Kull Stat Membru huwa kompetenti sabiex jevalwa l-każijiet speċifiċi li fihom ma hemmx informazzjoni dwar it-tranzazzjonijiet imwettqa mill-persuni taxxabli stabbiliti fit-territorju tiegħu u sabiex jiddeċiedi jekk dawn il-każijiet jiġġustifikawx li ssir talba għal informazzjoni lil Stat Membru iehor (sentenzi tas-27 ta' Settembru 2007, Twoh International, C-184/05, Ġabra p. I-7897, punt 32, u Persche, iċċitata iktar 'il fuq, punt 65).
- 102 Konsegwentement, id-Direttiva 77/799 ma teħtieġx li l-Istat Membru fejn hija stabbilita l-kumpannija benefiċjarja tad-dividendi jirrikorri għall-mekkanizmu ta' assistenza reċiproka li din tipprevedi meta l-informazzjoni pprovduta minn din il-kumpannija ma tkunx suffiċjenti sabiex jiġi vverifikat jekk din tissodisfax il-kundizzjonijiet stabbiliti mill-leġiżlazzjoni nazzjonali għall-applikazzjoni tal-metodu ta' imputazzjoni.
- 103 Għall-istess raġunijiet, l-eżistenza eventwali ta' ftehim ta' assistenza reċiproka bejn ir-Repubblika tal-Awstrija u Stat terz parti għall-Ftehim ŻEE, li jipprevedi l-fakultà għal dan l-Istat Membru li jitlob lill-awtoritajiet tal-Istat terz ikkonċernat informazzjoni rilevanti għall-finijiet tal-applikazzjoni tal-metodu ta' imputazzjoni, ma timplikax li

l-ispiza amministrattiva imposta fuq il-kumpannija benefiċjarja tad-dividendi dwar il-prova tat-taxxa mhallsa fl-Istat terz inkwistjoni hija eċċessiva.

- <sup>104</sup> Konsegwentement, fid-dawl ta' dak li ntqal, ir-risposta għat-tieni domanda li saret għandha tkun li l-Artikolu 63 TFUE għandu jiġi interpretat fis-sens li ma jipprekludix legiżlazzjoni ta' Stat Membru li teżenta mit-taxxa fuq il-kumpanniji d-dividendi portfolio li kumpannija residenti tirċievi mingħand kumpannija residenti oħra, filwaqt li din tissugġetta għal din it-taxxa d-dividendi portfolio li kumpannija residenti tirċievi mingħand kumpannija stabbilita fi Stat Membru ieħor jew fi Stat terz parti għall-Ftehim ŻEE, madankollu sakemm it-taxxa mhallsa fl-Istat ta' residenza ta' din l-aħħar kumpannija hija imputata fuq it-taxxa dovuta fl-Istat Membru tal-kumpannija benefiċjarja u sakemm l-ispejjeż amministrattivi imposti fuq il-kumpannija benefiċjarja sabiex tkun tista' tibbenefika minn tali imputazzjoni ma jkunux eċċessivi. Informazzjoni mitluba mill-amministrazzjoni fiskali nazzjonali mingħand il-kumpannija benefiċjarja tad-dividendi dwar it-taxxa li effettivament tħallset fuq id-dhul tal-kumpannija distributrici tad-dividendi fl-Istat ta' residenza ta' din tal-aħħar hija inerenti għall-funzjonament stess tal-metodu ta' imputazzjoni u ma tistax titqies bħala spiza amministrattiva eċċessiva.

### 3. Fuq it-tielet domanda

#### a) Osservazzjonijiet preliminari

- <sup>105</sup> Bit-tielet domanda tagħha, il-qorti tar-rinviju tistaqsi jekk l-Artikolu 63 TFUE jipprekludix legiżlazzjoni nazzjonali, bhal dik inkwistjoni fil-kawża prinċipali, li teskludi kemm l-eżenzjoni mit-taxxa fuq il-kumpanniji kif ukoll l-imputazzjoni tat-taxxa fuq il-kumpanniji mhallsa f'pajjiż barrani, għad-dividendi provenjenti minn



ishma miżmuma f'kumpanniji stabbiliti fi Stati terzi, meta s-sehem tal-kumpannija benefiċjarja jkun inqas minn 10%, precedentement 25%, tal-kapital tal-kumpannija distributtriċi, filwaqt li d-dividendi provenjenti minn ishma miżmuma f'kumpanniji residenti huma eżentati jkun xi jkun il-livell tas-sehem.

106 F'dan ir-rigward, għandu jiġi kkonstatat li l-livell ta' 25% li tirreferi għalih il-qorti tar-rinviju fid-domanda tagħha jikkonċerna lill-Artikolu 10 tal-KStG kif kien imfassal qabel l-emenda leġiżlattiva li seħħet matul l-2009. Madankollu, mill-proċess imressaq quddiem il-Qorti tal-Ġustizzja jirriżulta li l-Artikolu 10(1)(7) u l-Artikolu 10 (2) u (4) tal-KStG, applikabbli b'mod retroattiv għall-kawżi prinċipali, jipprevedi li d-dividendi provenjenti minn sehem miżmum f'kumpannija stabbilita fi Stat terz jiġu jew eżentati mit-taxxa fuq il-kumpanniji fl-Awstrija, jew jibbenefikaw mill-imputazzjoni tat-taxxa mhallsa f'pajjiż barrani meta s-sehem inkwistjoni jirrapprezenta mill-inqas 10% tal-kapital ta' din l-aħħar kumpannija.

107 Fir-rigward tal-ishma li ma jilhqax dan il-livell, il-leġiżlazzjoni nazzjonali inkwistjoni fil-kawża prinċipali tagħmel distinzjoni, għad-dividendi portfolio provenjenti minn kumpanniji stabbiliti fi Stati terzi, bejn l-Istati li huma parti għall-Ftehim ŻEE u l-Istati terzi l-oħra. Filwaqt li d-dividendi portfolio provenjenti minn kumpanniji stabbiliti fi Stat terz parti għall-Ftehim ŻEE li miegħu r-Repubblika tal-Awstrija kkonkludiet ftehim komplet ta' assistenza reċiproka fil-qasam amministrattiv u ta' rkupru huma eżenti mit-taxxa fuq il-kumpanniji jew jibbenefikaw mill-imputazzjoni tat-taxxa mhallsa fl-Istat terz parti għall-Ftehim ŻEE kkonċernat li fih hija stabbilita l-kumpannija distributtriċi tad-dividendi, l-istess ma japplikax għad-dividendi portfolio provenjenti minn kumpanniji stabbiliti fi Stati terzi oħra.

108 Peress li t-trattament fiskali ta' dividendi provenjenti minn kumpanniji stabbiliti fi Stati li huma partijiet għall-Ftehim ŻEE huwa s-suġġett tal-ewwel domanda li saret, għandu jitqies li, permezz tat-tielet domanda tagħha, il-qorti tar-rinviju trid tkun taf jekk l-Artikolu 63 TFUE jipprekludix leġiżlazzjoni bħal dik inkwistjoni fil-kawża

prinċipali, li tippredvi li d-dividendi portfolio provenjenti minn ishma f'kumpanniji stabbiliti fi Stati terzi differenti mill-Istati li huma parti għall-Ftehim ŻEE la huma eżentati u lanqas ma huma suġġetti għal sistema ta' imputazzjoni tat-taxxa barranija mhallsa, filwaqt li d-dividendi provenjenti minn ishma simili miżmuma f'kumpanniji residenti huma, min-naħa tagħhom, dejjem eżenti.

b) Fuq l-eżistenza ta' restrizzjoni fuq il-moviment tal-kapital

- <sup>109</sup> Għandu jiġi kkonstatat li leġiżlazzjoni nazzjonali, bħal dik inkwistjoni fil-kawża prinċipali għandha l-effett li tiddiswadi lill-kumpanniji stabbiliti fl-Awstrija milli jinvestu l-kapital tagħhom f'kumpanniji stabbiliti fi Stati terzi differenti mill-Istati li huma parti għall-Ftehim ŻEE. Fil-fatt, sa fejn id-dividendi li dawn l-aħħar kumpanniji jhallsu lill-kumpanniji stabbiliti fl-Awstrija huma fiskalment ittrattati b'mod inqas favorevoli minn dawk distribwiti minn kumpanniji stabbiliti f'dan l-Istat Membru, l-ishma tal-kumpanniji stabbiliti fi Stati terzi huma inqas attraenti għall-investitur residenti fl-Awstrija minn dawk ta' kumpanniji stabbiliti fl-Awstrija (ara, f'dan is-sens, is-sentenzi ċċitati iktar 'il fuq Test Claimants in the FII Group Litigation, punt 166, u A, punt 42).
- <sup>110</sup> Għaldaqstant, leġiżlazzjoni bħal dik inkwistjoni fil-kawża prinċipali tinvolvi restrizzjoni fuq il-movimenti tal-kapital bejn l-Istati Membri u l-Istati terzi kkonċernati li, bħala prinċipju, hija pprojbita mill-Artikolu 63(1) TFUE.
- <sup>111</sup> Madankollu, għandu jiġi eżaminat jekk din ir-restrizzjoni għall-moviment liberu tal-kapital tistax tkun iġġustifikata fid-dawl tad-dispożizzjonijiet tat-Trattat dwar il-moviment liberu tal-kapital.

## c) Fuq l-eventwali ġustifikazzjonijiet tal-miżura

- 112 Hekk kif ġie mfakkar fil-punti 58 u 83 ta' din is-sentenza, sabiex legiżlazzjoni fiskali nazzjonali bħal dik inkwistjoni fil-kawża prinċipali tkun tista' titqies bħala kompatibbli mad-dispożizzjonijiet tat-Trattat dwar il-moviment liberu tal-kapital, id-differenza fit-trattament trid tkun tali li tikkonċerna sitwazzjonijiet li ma humiex oġġettivament paragonabbli jew tkun iġġustifikata minn raġuni imperattiva ta' interess generali.
- 113 Issa, fir-rigward ta' legiżlazzjoni fiskali bħal dik inkwistjoni fil-kawża prinċipali, intiża sabiex tipprevjeni t-taxxa doppja ekonomika tad-dħul iddistribwit, is-sitwazzjoni ta' kumpannija azzjonista li tirċievi dividendi provenjenti minn Stati terzi hija paragonabbli ma' dik ta' kumpannija azzjonista li tirċievi dividendi ta' oriġini nazzjonali sa fejn, fiż-żewġ każijiet, id-dħul li jsir jista' bħala prinċipju, ikun is-suġġett ta' sensiela ta' taxxi (sentenza *Test Claimants in the FII Group Litigation*, iċċitata iktar 'il fuq, punt 62).
- 114 F'dawn iċ-ċirkustanzi, l-Artikolu 63 TFUE jimponi fuq Stat Membru li jimplementa sistema ta' ħelsien mit-taxxa doppja ekonomika fil-każ ta' dividendi mhallsa lil kumpanniji residenti minn kumpanniji residenti oħra, li jagħti trattament ekwivalenti lid-dividendi mhallsa lil kumpanniji residenti minn kumpanniji stabbiliti fi Stat terz differenti minn Stat parti għall-Ftehim ŻEE (ara, f'dan is-sens, is-sentenza *Test Claimants in the FII Group Litigation*, iċċitata iktar 'il fuq, punt 72).
- 115 Issa, il-legiżlazzjoni nazzjonali inkwistjoni fil-kawża prinċipali ma tippredix tali trattament ekwivalenti. Fil-fatt, filwaqt li din il-legiżlazzjoni tipprevjeni b'mod sistematiku t-taxxa doppja ekonomika tad-dividendi portfolio ta' oriġini nazzjonali rċevuti minn kumpannija residenti, din ma teliminax, u lanqas ma tnaqqas, tali taxxa doppja meta kumpannija residenti tirċievi dividendi portfolio provenjenti mingħand kumpannija stabbilita fi Stat terz differenti minn Stat parti għall-Ftehim ŻEE.

- 116 Isegwi li d-differenza fit-trattament, abbażi tat-taxxa fuq il-kumpanniji, tad-dividendi rċevuti minn kumpanniji residenti, skont l-origini ta' dawn tal-aħħar, ma tistax tkun iġġustifikata minn differenza fis-sitwazzjoni marbuta mal-post fejn il-kapital huwa investit.
- 117 Għad irid jiġi evalwat jekk ir-restrizzjoni li tirriżulta minn leġislazzjoni bħal dik inkwistjoni fil-kawża prinċipali hijiex iġġustifikata minn raġunijiet imperattivi ta' interess ġenerali (ara s-sentenza ELISA, iċċitata iktar 'il fuq, punt 79).
- 118 Skont il-Gvernijiet tal-Awstrija, tal-Ġermanja, tal-Italja, tal-Finlandja u tal-Pajjiżi l-Baxxi, għalkemm restrizzjoni għall-movimenti tal-kapital provenjenti minn Stati terzi tista' tkun ġustifikata, l-istess ma japplikax meta din ir-restrizzjoni tkun tikkonċerna l-movimenti tal-kapital bejn l-Istati Membri (ara s-sentenzi ċċitati iktar 'il fuq Test Claimants in the FII Group Litigation, punt 171, u A, punt 37). Dawn il-Gvernijiet iqisu li l-htieġa li jiġi żgurat tqassim ekwilibrat tas-setgħa ta' tassazzjoni fir-relazzjonijiet bejn l-Istati Membri u l-Istati terzi differenti mill-Istati li huma parti għall-Ftehim ŻEE tista' tikkostitwixxi raġuni imperattiva ta' interess ġenerali li teħles lill-Istati Membri mill-obbligu li jissuġġettaw id-dividendi li joriġinaw mill-imsemmija Stati terzi għall-istess trattament fiskali bħad-dividendi provenjenti minn kumpanniji residenti. Dawn jispjegaw li, filwaqt li l-Istati Membri huma marbuta li jagħtu lil kumpannija stabbilita fi Stat Membru ieħor l-istess benefiċċji fiskali bħal dawk li huma jagħtu lill-kumpanniji stabbiliti fit-territorju tagħhom, tali obbligu ma jeżistix bejn l-Istati Membri tal-Unjoni u l-Istati terzi fir-rigward tal-kumpanniji stabbiliti fit-territorju rispettiv tagħhom. Kieku l-Artikolu 63 TFUE kellu jitqies bħala li jimponi l-obbligu, fuq Stat Membru, li jittratta d-dividendi provenjenti minn Stati terzi differenti mill-Istati li huma parti għall-Ftehim ŻEE bl-istess mod bħad-dividendi mħallsa minn kumpanniji residenti, is-setgħa ta' negozjar tal-Istati Membri sabiex jinneozjaw il-ftehim fiskali u jiżguraw b'hekk tqassim bilanċjat tas-setgħa ta' tassazzjoni fir-relazzjonijiet tagħhom mal-Istati terzi ssir fil-prattika inezistenti.

- 119 F'dan ir-rigward, għandu jifakkar li l-ġurisprudenza dwar ir-restrizzjonijiet għall-eżerċizzju tal-moviment liberu fi hdan l-Unjoni ma tistax tiġi kompletament trasposta għall-movimenti ta' kapital bejn l-Istati Membri u l-Istati terzi, peress li dawn il-movimenti jinsabu f'kuntest legali differenti (sentenza *Établissements Rimbaud*, iċċitata iktar 'il fuq, punt 40 u l-ġurisprudenza ċċitata).
- 120 F'dawn iċ-ċirkustanzi, ma jistax jiġi eskluż li Stat Membru jista' juri li restrizzjoni għall-movimenti ta' kapital lejn jew minn Stati terzi hija ġġustifikata minn raġuni partikolari f'ċirkustanzi fejn din ir-raġuni ma hijiex ta' natura li tikkostitwixxi ġustifikazzjoni valida għal restrizzjoni għall-movimenti ta' kapital bejn l-Istati Membri (sentenza *A*, iċċitata iktar 'il fuq, punti 36 u 37, kif ukoll id-digriet iċċitata iktar 'il fuq *Test Claimants in the CFC and Dividend Group Litigation*, punt 93, u *KBC Bank u Beleggen, Risicokapitaal, Beheer*, punt 73).
- 121 Diġà ġie rikonoxxut li restrizzjoni fuq l-eżerċizzju tal-moviment liberu fi hdan l-Unjoni tista' tkun iġġustifikat sabiex jiġi pprizervat it-tqassim tas-setgħa ta' tassazzjoni bejn l-Istati Membri (ara, f'dan is-sens, is-sentenzi tat-13 ta' Dicembru 2005, *Marks & Spencer, C-446/03*, Ġabra p. I-10837, punt 45; tat-18 ta' Lulju 2007, *Oy AA, C-231/05*, Ġabra p. I-6373, punt 51, kif ukoll tal-15 ta' Mejju 2008, *Lidl Belgium, C-414/06*, Ġabra p. I-3601, punt 42). Tali ġustifikazzjoni, li tikkostitwixxi raġuni imperattiva ta' interess ġenerali, tista' għalhekk, *a fortiori*, tiġi rrikonoxxuta fir-relazzjonijiet tal-Istati Membri mal-Istati terzi.
- 122 Madankollu, sabiex id-differenza fit-trattament bejn id-dividendi ta' orijini nazzjonali u d-dividendi provenjenti minn Stat terz differenti minn Stat parti għall-Ftehim *ŽEE* tkun tista' tiġi ġġustifikata minn tali raġuni imperattiva ta' interess ġenerali, din id-differenza għandha tkun xierqa sabiex tiżgura t-twettiq tal-għan invokat u ma għandhiex tmur lil hinn minn dak li huwa neċessarju għat-twettiq tiegħu (ara s-sentenzi tal-15 ta' Mejju 1997, *Futura Participations u Singer, C-250/95*, Ġabra p. I-2471, punt 26; tal-11 ta' Marzu 2004, *de Lasteyrie du Saillant, C-9/02*, Ġabra p. I-2409, punt 49, kif ukoll *Marks & Spencer*, iċċitata iktar 'il fuq, punt 35).

- 123 Għandu jiġi ppreċiżat li l-issuġġettar għall-istess trattament ta' dividendi portfolio rċevuti minn kumpannija residenti, kemm jekk provenjenti minn kumpannija residenti oħra jew minn kumpannija stabbilita fi Stat terz differenti minn Stat parti għall-Ftehim ŻEE, ma jkollux il-konsegwenza li dhul normalment taxxabbli fl-Istat Membru ta' residenza tal-kumpannija benefiċjarja jiġi ttrasferit lejn l-Istat terz ikkonċernat (ara, f'dan is-sens, is-sentenza Glaxo Wellcome, iċċitata iktar 'il fuq, punt 87). Hekk kif tenfasizza l-Avukat Ġenerali fil-punt 120 tal-Konklużjonijiet tagħha, il-kwistjoni fil-kawża prinċipali ma tirrigwardax is-setgħa ta' tassazzjoni fir-rigward tal-attivitajiet ekonomiċi fuq it-territorju nazzjonali, iżda t-tassazzjoni tad-dhul barrani.
- 124 F'dawn iċ-ċirkustanzi, id-differenza fit-trattament bejn id-dividendi portfolio skont l-oriġini nazzjonali jew barranija tagħhom ma tistax tiġi ġġustifikata fid-dawl tal-ħtieġa li jiġi pprizervat it-tqassim tas-setgħa ta' tassazzjoni bejn l-Istati Membri u l-Istati terzi differenti mill-Istati li huma parti għall-Ftehim ŻEE.
- 125 Ċertament, l-eżenzjoni tad-dividendi portfolio distribwiti minn kumpanniji stabbiliti fi Stat terz differenti minn Stat parti għall-Ftehim ŻEE, jew l-imputazzjoni tat-taxxa mhallsa f'dan l-aħħar Stat, tinvolvi, għar-Repubblika tal-Awstrija, tnaqqis fid-dhul fiskali tagħha abbażi tat-taxxa fuq il-kumpanniji.
- 126 Madankollu, minn ġurisprudenza stabbilita jirriżulta li t-tnaqqis fid-dhul fiskali ma għandux jitqies bħala raġuni imperattiva ta' interess ġenerali li tista' tiġi invokata sabiex tiġġustifika miżura li, bħala prinċipju, tmur kontra liberta fundamentali (ara, b'mod partikolari, is-sentenzi Manninen, iċċitata iktar 'il fuq, punt 49, u tal-14 ta' Settembru 2006, Centro di Musicologia Walter Stauffer, C-386/04, Ġabra p. I-8203, punt 59).

- 127 Fir-rigward tan-nuqqas ta' reċiproċità fir-relazzjonijiet bejn l-Istati Membri u l-Istati terzi, għandu jittfakkar li, meta l-prinċipju ta' moviment liberu tal-kapital gie estiż, mill-Artikolu 56(1) KE, li sar l-Artikolu 63(1) TFUE, għall-movimenti tal-kapital bejn l-Istati terzi u l-Istati Membri, dawn tal-aħħar għażlu li jistabbilixxu dan il-prinċipju fl-istess artikolu u fl-istess termini għall-movimenti tal-kapital li jseħhu gewwa l-Unjoni u dawk li jikkonċernaw relazzjonijiet ma' Stati terzi (sentenza A, iċċitata iktar 'il fuq, punt 31).
- 128 F'dawn iċ-ċirkustanzi, nuqqas ta' reċiproċità fir-relazzjonijiet bejn l-Istati Membri u l-Istati terzi differenti mill-Istati li huma parti għall-Ftehim ŻEE ma jistax jiġġustifika restrizzjoni fuq il-movimenti tal-kapital bejn l-Istati Membri u l-imsemmija Stati terzi.
- 129 Sussegwentement, il-Gvern Awstrijak isostni li s-sistema fiskali tiegħu hija ġġustifikata mill-htieġa li tiġi żgurata l-effettività tal-kontrolli fiskali peress li l-ftehim rilevanti għall-helsien mit-taxxa doppja mal-Istati terzi ma jiżgurawx l-istess livell ta' skambju ta' informazzjoni mal-awtoritajiet kompetenti tal-Istati kkonċernati bħal dak li huwa previst, mid-Direttiva 77/799, bejn l-awtoritajiet tal-Istati Membri.
- 130 F'dan ir-rigward, għandu jittfakkar li l-kuntest ta' kooperazzjoni bejn l-awtoritajiet kompetenti tal-Istati Membri stabbilit mid-Direttiva 77/799 ma jeżistix bejn dawn u l-awtoritajiet kompetenti ta' Stat terz meta dan tal-aħħar ma jkun ha ebda impenn ta' assistenza reċiproka (ara, is-sentenzi ċċitati iktar 'il fuq Il-Kummissjoni vs L-Italja, punt 70, u Établissements Rimbaud, punt 41).
- 131 Minn dan isegwi li, meta l-leġislazzjoni ta' Stat Membru tissuġġetta l-benefiċċju ta' vantaġġ fiskali għal kundizzjonijiet li l-harsien tagħhom jista' jiġi vverifikat biss billi tinkiseb informazzjoni mill-awtoritajiet kompetenti ta' Stat terz differenti minn

Stat parti għall-Ftehim ŻEE, huwa, bħala prinċipju, legittimu li dan l-Istat Membru jirrifjuta l-għoti ta' dan il-vantaġġ jekk, b'mod partikolari, minhabba n-nuqqas ta' obbligu fi ftehim ta' dan l-Istat terz li jipprovdni informazzjoni, ikun impossibbli għalih li jikseb din l-informazzjoni minghand dan tal-aħhar (ara, b'analogija, is-sentenza *Établissements Rimbaud*, iċċitata iktar 'il fuq, punt 44).

- 132 Madankollu, għandu jiġi kkonstatat li l-legiżlazzjoni nazzjonali inkwistjoni fil-kawża prinċipali ma tissugġettax eventwali eżenzjoni ta' dividendi portfolio rċevuti minn kumpannija stabbilita fi Stat terz differenti minn Stat parti għall-Ftehim ŻEE, jew eventwali imputazzjoni tat-taxxa mhallsa f'tali Stat terz, għall-eżistenza ta' ftehim ta' assistenza reċiproka bejn l-Istat Membru u l-Istat terz ikkonċernat. Fil-fatt, abbażi tal-Artikolu 10 tal-KStG, id-dividendi portfolio provenjenti minn Stati terzi differenti mill-Istati parti għall-Ftehim ŻEE għadhom sugġetti għat-taxxa fuq il-kumpanniji fl-Awstrija minghajr ma l-legiżlazzjoni nazzjonali inkwistjoni ma tipprevedi ebda benefiċċju fiskali favur tali dividendi bil-għan li tippreveni t-taxxa doppja ekonomika tagħhom.
- 133 F'dawn iċ-ċirkustanzi, id-differenza li teżisti, fil-livell tal-kooperazzjoni bejn l-awtoritajiet fiskali, bejn is-sitwazzjonijiet prevalenti bejn l-Istati Membri fi hdan l-Unjoni, min-naħa waħda, u bejn l-Istati Membri u l-Istati terzi, min-naħa l-oħra, ma tistax tiġġustifika differenza fit-trattament fiskali bejn id-dividendi portfolio ta' oriġini nazzjonali u dawk provenjenti minn Stati terzi differenti mill-Istati li huma parti għall-Ftehim ŻEE.
- 134 Finalment, il-Gvern Awstrijak josserva li, jekk il-legiżlazzjoni inkwistjoni fil-kawża prinċipali tikser il-moviment liberu tal-kapital, ikollu jiġi vverifikat jekk l-ishma f'kumpanniji stabbiliti fi Stati terzi għandhomx jiġu kkwalfikati bħala investimenti diretti fis-sens tal-Artikolu 64(1) TFUE, peress li, f'tali każ, is-sistema nazzjonali tkun tista' titqies li kienet diġà teżisti fil-31 ta' Diċembru 1993. Konsegwentement, f'dan il-każ, din is-sistema tkun tista' titqies bħala ġustifikata mill-klawżola ta' "standstill" li tinsab fl-imsemmi artikolu tat-Trattat FUE.



- 135 F'dan ir-rigward, għandu jitfakkar li, b'mod konformi mal-Artikolu 64(1) TFUE, l-Artikolu 63 TFUE ma jiksirx l-applikazzjoni, għall-Istati terzi, tar-restrizzjonijiet li kienu jeżistu fil-31 ta' Diċembru 1993 abbażi tad-dritt nazzjonali jew tad-dritt tal-Unjoni f'dak li jirrigwarda l-movimenti ta' kapital lejn jew minn Stati terzi meta dawn jinvolvu investimenti diretti.
- 136 Isegwi li, meta, qabel il-31 ta' Diċembru 1993, Stat Membru jkun adotta leġislazzjoni li jkun fiha restrizzjonijiet għall-movimenti ta' kapital lejn jew minn Stati terzi pprojbiti mill-Artikolu 63 TFUE u, wara din id-data, ikun adotta miżuri li, filwaqt li xorta jkunu jikkostitwixxu restrizzjonijiet fuq il-movimenti msemmija, ikunu, essenzjalment, identiċi għal-leġislazzjoni preċedenti jew jillimitaw ruhhom sabiex inaqqsu jew ineħhu ostakolu għall-eżerċizzju tad-drittijiet u tal-libertajiet tal-Unjoni msemmija fil-leġislazzjoni preċedenti, l-Artikolu 63 TFUE ma jipprekludix l-applikazzjoni għall-Istati terzi ta' dawn l-aħħar miżuri meta dawn ikunu japplikaw għal movimenti ta' kapital li jinvolvu investimenti diretti (sentenza *Test Claimants in the FII Group Litigation*, iċċitata iktar 'il fuq, punt 196).
- 137 Diġà gie deċiż li ma jistgħux jiġu kkunsidrati bħala investimenti diretti l-ishma f'kumpannija li ma jiġux akkwistati bl-għan li jinholqu jew jinżammu rabtiet ekonomiċi fit-tul u diretti bejn l-azzjonist u din il-kumpannija u li ma jippermettux lill-azzjonist jippartecipa effettivament fit-tmexxija ta' din il-kumpannija jew fil-kontroll tagħha (sentenza *Test Claimants in the FII Group Litigation*, iċċitata iktar 'il fuq, punt 196). Peress li l-leġislazzjoni eżaminata fil-kuntest ta' din id-domanda tirrigwarda biss ishma inferjuri għal 10% tal-kapital tal-kumpannija distributtriċi, għandu jitqies li din ma tifformax parti mill-kamp ta' applikazzjoni materjali tal-Artikolu 64(1) TFUE.
- 138 Għalhekk, fid-dawl tal-kunsiderazzjonijiet kollha msemmija iktar 'il fuq, ir-risposta għat-tielet domanda li saret għandha tkun li l-Artikolu 63 TFUE għandu jiġi interpretat fis-sens li jipprekludi leġislazzjoni nazzjonali li, bil-għan li tipprevjeni taxa doppja ekonomika, teżenta mit-taxxa fuq il-kumpanniji d-dividendi portfolio

rċevuti minn kumpannija residenti u ddistribwiti minn kumpannija residenti oħra u li, għad-dividendi ddistribwiti minn kumpannija stabbilita fi Stat terz differenti minn Stat parti għall-Ftehim ŻEE, ma tipprevedi la l-eżenzjoni tad-dividendi u lanqas sistema ta' imputazzjoni tat-taxxa mhallsa mill-kumpannija distributtriċi fl-Istat ta' residenza tagħha.

#### 4. Fuq ir-raba' domanda

<sup>139</sup> Bir-raba' domanda tagħha, il-qorti tar-rinviju tixtieq, essenzjalment, tkun taf jekk l-Artikolu 63 TFUE jipprekludix li amministrazzjoni nazzjonali tuża, għad-dividendi portfolio provenjenti minn kumpannija stabbilita fi Stat terz parti għall-Ftehim ŻEE li miegħu r-Repubblika tal-Awstrija ma kkonkludietx ftehim komplet fil-qasam amministrattiv u ta' rkupru jew fi Stat terz ieħor, il-metodu ta' imputazzjoni minkejja l-fatt li dan iwassal għal spiża amministrattiva allegatament eċċessiva għall-benefiċjarji tad-dividendi, minhabba li l-użu tal-metodu ta' imputazzjoni jikkorrispondi l-aħjar, skont deċizzjoni tal-Verwaltungsgerichtshof, għar-rieda tal-leġiżlatur, filwaqt li n-nuqqas ta' applikabbiltà tal-livell ta' sehem ta' 10% iwassal għal eżenzjoni fiskali u, għaldaqstant għall-ħelsien awtomatiku tat-taxxa doppja ekonomika għad-dividendi portfolio provenjenti minn kumpannija stabbilita fl-Istati terzi.

<sup>140</sup> F'dan ir-rigward, għandu jtfakkar li l-Verwaltungsgerichtshof ikkonsidrat li, sabiex jingħata rimedju għat-trattament fiskali inqas favorevoli li huma sugġetti għalih id-dividendi provenjenti minn kumpannija mhux residenti meta mqabbla ma' dawk provenjenti minn kumpannija residenti, għandu jiġi applikat għal din l-ewwel kategorija ta' dividendi mhux il-metodu ta' eżenzjoni, iżda dak li jikkonsisti fl-imputazzjoni fit-taxxa dovuta fl-Awstrija ta' dik it-taxxa li thallset fuq id-dividendi fl-Istat ta' residenza tal-kumpannija distributtriċi.

- 141 Hekk kif ġie mfakkar fil-punt 86 ta' din is-sentenza, id-dritt tal-Unjoni ma jipprekludix lil Stat Membru milli jipprevjeni sensjela ta' taxxi fuq dividendi rċevuti minn kumpannija residenti billi japplika regoli li jeżentaw dawn id-dividendi mit-taxxa meta dawn jithallsu minn kumpannija residenti, filwaqt li jevita, permezz ta' sistema ta' imputazzjoni, is-sensjela ta' taxxi tal-imsemmija dividendi meta dawn jithallsu minn kumpannija mhux residenti, madankollu sakemm ir-rata tat-taxxa fuq id-dividendi ta' oriġini barranija ma tkunx superjuri għar-rata ta' taxxa applikata fuq id-dividendi ta' oriġini nazzjonali u sakemm il-kreditu ta' taxxa jkun mill-inqas ugwali għall-ammont imhallas fl-Istat tal-kumpannija distributtriċi sal-livell tal-ammont tat-taxxa applikat fl-Istat Membru tal-kumpannija benefiċjarja.
- 142 Barra minn hekk, bħala prinċipju huwa l-kompitu tal-Istat Membri, meta jintroduċu mekkaniżmi intiżi għall-prevenzjoni jew għat-tnaqqis tal-impożizzjoni ta' sensjela ta' taxxi fuq profitti mqassma, li jiddeterminaw il-kategorija ta' persuni taxxabli li jistgħu jibbenefikaw minn dawn il-mekkanizmi u li jstabbilixxu, għal dan il-għan, il-limiti bbażati fuq il-holding li dawn il-persuni taxxabli jzommu fil-kumpanniji distributtriċi kkonċernati (sentenza *Test Claimants in the FII Group Litigation*, iċċitata iktar 'il fuq, punt 67).
- 143 Għalhekk, l-Artikolu 63 TFUE ma jipprekludix il-prattika ta' awtorità fiskali nazzjonali li, għad-dividendi provenjenti minn ċerti Stati terzi, tapplika l-metodu ta' imputazzjoni meta s-sehem tal-kumpannija benefiċjarja fil-kapital tal-kumpannija distributtriċi jkun taħt ċertu livell u l-metodu ta' eżenzjoni meta s-sehem ikun 'il fuq mill-imsemmi livell, filwaqt li tapplika b'mod sistematiku l-metodu ta' eżenzjoni għad-dividendi ta' oriġini nazzjonali, madankollu sakemm il-mekkanizmi kkonċernati intiżi għall-prevenzjoni jew għat-tnaqqis ta' sensjela ta' taxxi fuq id-dhul idistribwit iwasslu għal riżultat ekwivalenti.

- <sup>144</sup> L-ispiza amministrattiva allegatament eċċessiva li tinvolvi l-applikazzjoni tal-metodu ta' imputazzjoni diġà għet eżaminata fil-punti 92 sa 99 u 104 ta' din is-sentenza.
- <sup>145</sup> Il-qorti tar-rinviju, permezz tal-paragrafi (b) u (ċ) tar-raba' domanda tagħha, tistaqsi wkoll lill-Qorti tal-Ġustizzja dwar jekk l-Artikolu 63 TFUE jipprekludix legiżlazzjoni jew prattika nazzjonali li, għad-dividendi portfolio ddistribwiti minn kumpannija stabbilita fi Stat terz differenti minn Stat parti għall-Ftehim ŻEE tissuġġetta l-applikazzjoni tal-metodu ta' imputazzjoni għall-eżistenza ta' ftehim ta' assistenza reċiproka mal-Istat terz ikkonċernat.
- <sup>146</sup> Madankollu, tali kwistjoni hija waħda purament ipotetika u għalhekk inammissibbli (ara s-sentenza tat-22 ta' Ġunju 2010, Melki u Abdeli, C-188/10 u C-189/10, Ġabra p. I-5665, punt 27 kif ukoll il-ġurisprudenza ċċitata).
- <sup>147</sup> Għaldaqstant, ir-risposta li għandha tingħata għar-raba' domanda hija li l-Artikolu 63 TFUE ma jipprekludix il-prattika ta' awtorità fiskali nazzjonali li, għad-dividendi provenjenti minn ċerti Stati terzi, tapplika l-metodu ta' imputazzjoni meta s-sehem tal-kumpannija benefiċjarja fil-kapital tal-kumpannija distributtriċi jkun taħt ċertu livell, u l-metodu ta' eżenzjoni meta s-sehem ikun 'il fuq mill-imsemmi livell, filwaqt li tapplika b'mod sistematiku l-metodu ta' eżenzjoni għad-dividendi ta' oriġini nazzjonali, madankollu sakemm il-mekkanizmi intiżi għall-prevenzjoni jew għattnaqqis ta' sensiela ta' taxxi fuq id-dhul idistribwit iwasslu għal riżultat ekwivalenti. Il-fatt li l-amministrazzjoni fiskali nazzjonali teħtieġ informazzjoni mingħand il-kumpannija benefiċjarja tad-dividendi dwar it-taxxa li effettivament thallset fuq id-dhul tal-kumpannija distributtriċi tad-dividendi fl-Istat terz ta' residenza ta' din tal-aħħar huwa inerenti għall-funzjonament stess tal-metodu ta' imputazzjoni u ma jaffettwax, bħala tali, l-ekwivalenza bejn il-metodi ta' eżenzjoni u ta' imputazzjoni.

C — *Fuq id-domandi fil-Kawża C-437/08*

<sup>148</sup> Bid-domandi tagħha fil-Kawża C-437/08, il-qorti tar-rinviju tistaqsi, essenzjalment, l-ewwel nett, jekk l-Artikolu 63 TFUE jipprekludix legiżlazzjoni nazzjonali, bħal dik inkwistjoni fil-kawża prinċipali, li tipprevedi, taht ċerti kundizzjonijiet, l-applikazzjoni tal-metodu ta' imputazzjoni fuq id-dividendi provenjenti minn kumpannija stabbilita fi Stat Membru ieħor jew fi Stat terz, filwaqt li d-dividendi ta' oriġini nazzjonali jibqgħu eżenti mit-taxxa fuq il-kumpanniji, u li, għas-snin finanzjarji li matulhom il-kumpannija benefiċjarja tkun irreġistrat telf fl-operat, ma tipprevedi ebda inklużjoni tal-imputazzjoni fis-snin finanzjarji ulterjuri.

<sup>149</sup> It-tieni nett, il-qorti tar-rinviju tistaqsi jekk l-Artikolu 63 TFUE jobbligax lil Stat Membru li jieħu inkunsiderazzjoni, għall-finijiet tal-applikazzjoni tal-metodu ta' imputazzjoni fuq id-dividendi ta' oriġini barranija, mhux biss it-taxxa fuq il-kumpanniji mhallsa fl-Istat fejn il-kumpannija distributtriċi tad-dividendi tkun stabbilita, iżda anki t-taxxa tal-input imhallsa f'dan l-aħħar Stat.

## 1. Fuq l-ammissibbiltà

<sup>150</sup> Il-Gvern Awstrijak jqis li d-domandi ma humiex relatati mal-kawża prinċipali peress li din tirrigwarda biss is-sena finanzjarja 2002, jiġifieri s-sena li matulu ġie subit it-telf fl-operat. L-eventwali inklużjoni tal-imputazzjoni tat-taxxa mhallsa f'pajjiż barrani tista' tirrigwarda biss is-snin finanzjarji ulterjuri.

151 Dan l-argument għandu jiġi miċhud.

152 F'dan ir-rigward, għandu jiġi kkonstatat li, anki jekk il-kawża prinċipali tirrigwarda biss it-tassazzjoni abbażi tas-sena finanzjarja 2002, jiġifieri s-sena li matulha Salinen bagħtiet telf, il-qorti tar-rinviju trid tkun taf, bid-domandi tagħha, jekk l-applikazzjoni, għal din is-sena finanzjarja, tal-metodu ta' imputazzjoni fuq id-dividendi li din il-kumpannija tirċievi mingħand kumpannija mhux residenti tistax titqies bħala ekwivalenti għal eżenzjoni fiskali tal-imsemmija dividendi. Din tistaqsi wkoll jekk din l-applikazzjoni hijiex kompatibbli mal-Artikolu 63 TFUE, fil-każ fejn il-metodu msemmi ma jippermettix lill-kumpannija benefiċjarja li tinkludi mas-snin sussegwenti t-taxxa mħallsa fl-Istat ta' residenza tal-kumpannija distributriċi tad-dividendi.

153 Konsegwentement, id-domandi magħmula fil-Kawża C-437/08 huma ammissibbli.

## 2. Fuq il-mertu

154 Fid-dawl tad-domandi mressqa mill-qorti tar-rinviju, għandu jiġi eżaminat, l-ewwel nett, jekk l-Artikolu 63 TFUE jobbligax lil Stat Membru, li japplika l-metodu ta' imputazzjoni fuq id-dividendi distribwiti minn kumpanniji mhux residenti u l-metodu ta' eżenzjoni fuq id-dividendi provenjenti minn kumpanniji residenti, li jipprevedi l-inklużjoni tat-taxxa mħallsa, meta, għas-sena finanzjarja li matulha l-kumpannija benefiċjarja tirċievi d-dividendi, din tkun irregistrat telf fl-operat.

- 155 Il-Gvern Awstrijak iqis li l-Artikolu 63 TFUE ma jimponix fuqu l-obbligu li jipprevedi tali inklużjoni. Fil-fatt, jekk id-dhul jiġi ssuġġettat, fl-Istat ta' residenza tal-kumpannija distributtriċi, għal taxxa oġhla mit-taxxa mħallsa lill-Istat tal-kumpannija benefiċjarja, dan l-aħħar Stat ma jkunx marbut li jagħti kreditu ta' taxxa hlief sal-limitu tal-ammont tat-taxxa fuq il-kumpanniji dovuta mill-kumpannija benefiċjarja (sentenza Test Claimants in the FII Group Litigation, iċċitata iktar 'il fuq, punt 52). Bl-istess mod, meta, minhabba telf subit mill-kumpannija benefiċjarja matul is-sena ta' distribuzzjoni, l-ebda taxxa nazzjonali ma tithallas fuq id-dividendi rċevuti, l-Istat tal-kumpannija benefiċjarja ma huwiex marbut li jagħti kreditu ta' taxxa, la għas-sena finanzjarja li tikkorrispondi għal dik is-sena u lanqas, *a fortiori*, għas-snin finanzjarji ulterjuri.
- 156 F'dan ir-rigward, għandu jittfakkar li l-Artikolu 63 TFUE jimponi fuq Stat Membru, li jadotta sistema ta' helsien mit-taxxa doppja ekonomika fil-każ ta' dividendi mħallsa lil kumpanniji residenti minn kumpanniji residenti oħra, li jagħti trattament ekwivalenti għad-dividendi mħallsa lil kumpanniji residenti minn kumpanniji mhux residenti (ara s-sentenza Test Claimants in the FII Group Litigation, iċċitata iktar 'il fuq, punt 72).
- 157 Fil-kawża prinċipali, mill-Artikolu 10(6) tal-KStG jirrizulta li, fil-kuntest tas-sistema ta' imputazzjoni kkonċernata, id-dividendi ddistribwiti mill-kumpanniji mhux residenti huma integrati fil-bażi ta' taxxa tal-kumpannija benefiċjarja, u b'hekk joqos, meta jiġi rreġistrat telf għas-sena finanzjarja kkonċernata, l-ammont tagħha sal-livell tad-dividendi rċevuti. L-ammont tat-telf li jista' jiġi inkluż fis-snin finanzjarji sussegwenti huwa għalhekk, bl-istess mod, imnaqqas. Min-naħa l-oħra, id-dividendi provenjenti minn kumpanniji residenti, li huma eżentati, ma għandhom ebda effett fuq il-bażi ta' taxxa tal-kumpannija benefiċjarja, u lanqas, għalhekk, fuq it-telf li jista' eventwalment jiġi inkluż minnha.
- 158 Isegwi li, anki jekk fuq id-dividendi ddistribwiti minn kumpannija mhux residenti u rċevuti minn kumpannija residenti ma tithallasx it-taxxa fuq il-kumpanniji fl-Istat Membru fejn din l-aħħar kumpannija hija stabbilita abbażi tas-sena finanzjarja li matulha għew irċevuti dawn id-dividendi, it-tnaqqis tat-telf tal-kumpannija benefiċjarja

jista' jwassal, għal din il-kumpannija, jekk din ma tibbenefikax minn inklużjoni tal-imputazzjoni tat-taxxa mhallsa mill-kumpannija distributriċi, għal taxxa doppja ekonomika fuq dawn id-dividendi matul is-snin finanzjarji sussegwenti, meta r-riżultati tagħha jkunu pożittivi (ara, f'dan is-sens, is-sentenza tat-12 ta' Frar 2009, Cobelfret, C-138/07, Ġabra. p. I-731, punti 39 u 40, kif ukoll id-digriet KBC Bank u Beleggen, Risicokapitaal, Beheer, iċċitat iktar 'il fuq, punti 39 u 40). Min-naħa l-oħra, ma hemm l-ebda riskju ta' taxxa doppja ekonomika fuq id-dividendi ta' oriġini nazzjonali, minhabba l-applikazzjoni fir-rigward tagħhom tal-metodu ta' eżenzjoni.

- 159 Meta legiżlazzjoni nazzjonali, bħal dik inkwistjoni fil-kawża prinċipali, ma tipprevedix l-inklużjoni tal-imputazzjoni tat-taxxa fuq il-kumpanniji mhallsa fl-Istat fejn hija stabbilita l-kumpannija distributriċi tad-dividendi, id-dividendi ta' oriġini barranija jkunu sugġetti, f'sistema bħal dik inkwistjoni fil-kawża prinċipali, għal impożizzjoni superjuri għal dik li tirriżulta mill-applikazzjoni tal-metodu ta' eżenzjoni għad-dividendi ta' oriġini nazzjonali.
- 160 Fid-dawl ta' dak li ġie espost fil-punt 156 ta' din is-sentenza, għandu jitqies li l-Artikolu 63 TFUE jipprekludi legiżlazzjoni bħal din.
- 161 Kuntrarjament għal dak li jsostni l-Gvern Awstrijak, legiżlazzjoni bħal dik inkwistjoni fil-kawża prinċipali ma tistax tkun iġġustifikata mill-fatt li, fil-kuntest tal-applikazzjoni tal-metodu ta' imputazzjoni, Stat Membru huwa marbut li jagħti kreditu ta' taxxa biss sal-limitu tal-ammont tat-taxxa fuq il-kumpanniji dovuta mill-kumpanniji benefiċjarji (ara s-sentenza Test Claimants in the FII Group Litigation, iċċitata iktar 'il fuq, punti 50 u 52).
- 162 Ċertament, mill-ġurisprudenza jirriżulta li l-ekwivalenza bejn il-metodu ta' eżenzjoni u l-metodu ta' imputazzjoni ma teħtieġ li, fil-kuntest ta' dan l-aħhar metodu, jingħata



kreditu ta' taxxa għad-dividendi provenjenti minn kumpanniji mhux residenti li jkun superjuri għal-livell ta' taxxa nazzjonali (ara s-sentenza Test Claimants in the FII Group Litigation, iċċitata iktar 'il fuq, punti 50 u 52). Fil-fatt, l-għoti ta' kreditu ta' taxxa fil-limitu tal-ammont tat-taxxa fuq il-kumpanniji dovut mill-kumpanniji benefiċjarji huwa biżżejjed sabiex jelimina t- taxxa doppja ekonomika tad-dividendi ddistribwiti.

- 163 Madankollu, hekk kif jirriżulta mill-punt 158 ta' din is-sentenza, leġislazzjoni nazzjonali li ma tippermettix, għad-dividendi provenjenti minn kumpanniji mhux residenti, l-inkluzjoni tal-imputazzjoni tat-taxxa mħallsa f'pajjiż barrani, filwaqt li tkun teżenta mit-taxxa fuq il-kumpanniji d-dividendi ta' oriġini nazzjonali, ma tipprevenix it-taxxa doppja ekonomika fir-rigward tad-dividendi ta' oriġini barranija.
- 164 Issa, peress li, fir-rigward ta' leġislazzjoni fiskali intiza sabiex tipprevjeni jew tnaqqas it-taxxa doppja tad-dħul iddistribwit, is-sitwazzjoni ta' kumpannija li tircievi dividendi ta' oriġini barranija hija paragonabbli ma' dik ta' kumpannija li tircievi dividendi ta' oriġini nazzjonali sa fejn, fiż-żewġ każijiet, id-dħul li jsir jista', bħala prinċipju, jkun is-sugġett ta' sensiela ta' taxxi (ara s-sentenza Test Claimants in the FII Group Litigation, iċċitata iktar 'il fuq, punt 62), differenza ta' trattament bħal dik inkwistjoni fil-kawża prinċipali, bejn id-dividendi ta' oriġini nazzjonali, min-naħa waħda, u d-dividendi ta' oriġini barranija, min-naħa l-oħra, ma tistax tkun iġġustifikata minn differenza ta' sitwazzjoni marbuta mal-post fejn il-kapitali huma investiti.
- 165 Finalment, u kuntrarjament għal dak li jsostni l-Gvern Taljan, id-differenza ta' trattament inkwistjoni fil-kawża prinċipali ma tistax tkun iġġustifikata min-neċessità li jiġi evitat li, fi hdan grupp ta' kumpanniji li jappartjenu għalih il-kumpannija benefiċjarja tad-dividendi u l-kumpannija mhux residenti distributtriċi tagħhom, jiġu organizzati finzjonijiet artifiċjali sabiex tiġi mibdula l-oriġini tad-dividendi għall-finijiet li jinkisbu benefiċċji fiskali. Għal dan il-għan, biżżejjed li jiġi kkonstatat li l-miżura nazzjonali inkwistjoni fil-kawża prinċipali, li tirrestringi l-moviment liberu tal-kapital, ma tirrigwardax b'mod speċifiku l-finzjonijiet purament artifiċjali, nieqsa

minn kull realtà ekonomika, li l-uniku skop tagħhom huwa l-ksib ta' benefiċċju fiskali (ara, f'dan is-sens, is-sentenza Glaxo Wellcome, iċċitata iktar 'il fuq, punt 89 u l-ġurisprudenza ċċitata). Barra minn hekk, hekk kif tenfasizza l-Avukat Ġenerali fil-punt 160 tal-Konklużjonijiet tagħha, l-eżistenza ta' funzjonijiet purament artifiċjali fi ħdan grupp ta' kumpanniji jidher li huwa eskluż f'każ bħal dak tal-kawża prinċipali, peress li Salinen irċeviet dividendi minn ishma inferjuri għal 10% tal-kapital tal-kumpannija distributriċi u miżmuma f'koproprietà ma' investituri oħra permezz ta' fond ta' investment nazzjonali.

166 Fit-tieni lok, fir-rigward tal-punt jekk, fil-kuntest tal-applikazzjoni tal-metodu ta' imputazzjoni, għandhiex tittiehed inkunsiderazzjoni t-taxxa fuq l-input imħallsa fl-Istat tal-kumpannija distributriċi, għandu jittfakkar li tali taxxa tohloq, fin-nuqqas tal-imputazzjoni tagħha fl-Istat fejn hija stabbilita l-kumpannija li tircievi d-dividendi kkonċernati, il-kundizzjonijiet ta' taxxa doppja legali.

167 F'dan ir-rigward, għandu jittfakkar li kull Stat Membru huwa marbut li jorganizza, fl-osservanza tad-dritt tal-Unjoni, is-sistema tiegħu ta' tassazzjoni tad-dhul iddistribwit u li jiddefinixxi, f'dan il-kuntest, il-bażi taxxabbli kif ukoll ir-rata ta' taxxa li tapplika fil-konfront tal-azzjonist benefiċjarju (ara, b'mod partikolari, is-sentenzi Test Claimants in Class IV of the ACT Group Litigation, iċċitata iktar 'il fuq, punt 50; Test Claimants in the FII Group Litigation, iċċitata iktar 'il fuq, punt 47, u tal-20 ta' Mejju 2008, Orange European Smallcap Fund, C-194/06, Ġabra p. I-3747, punt 30).

168 Isegwi, l-ewwel nett, li d-dividendi mħallsa minn kumpannija stabbilita fi Stat Membru lil azzjonist residenti fi Stat Membru ieħor jistgħu jkunu sugġetti għal taxxa doppja legali meta ż-żewġ Stati Membri jagħzlu li jeżerċitaw il-ġurisdizzjoni fiskali tagħhom u li jissuġġettaw l-imsemmija dividendi għat-taxxa fil-konfront tal-azzjonist (sentenza tas-16 ta' Lulju 2009, Damseaux, C-128/08, Ġabra p. I-6823, punt 26).

- 169 Min-naħa l-oħra, il-Qorti tal-Ġustizzja diġà ddeċidiet li l-iżvantaġġi li jistgħu jirriżultaw mill-eżerċizzju parallel ta' kompetenzi fiskali ta' Stati Membri differenti, sakemm dan l-eżerċizzju ma jkun diskriminatorju, ma humiex restrizzjonijiet ipprojbiti mit-Trattat (sentenza tat-3 ta' Ġunju 2010, Il-Kummissjoni vs Spanja, C-487/08, Ġabra p. I-4843, punt 56 u l-ġurisprudenza ċċitata).
- 170 Peress li d-dritt tal-Unjoni, fl-istat preżenti tiegħu, ma jistabbilixxi kriterji ġenerali għat-tqassim tal-kompetenzi bejn l-Istati Membri fir-rigward tal-eliminazzjoni tat-taxxa doppja ġewwa l-Unjoni, il-fatt li kemm l-Istat Membru tas-sors tad-dividendi kif ukoll l-Istat Membru ta' residenza tal-azzjonist jistgħu jintaxxaw id-dividendi msemmija ma jimplikax li l-Istat Membru ta' residenza huwa marbut, abbażi tad-dritt tal-Unjoni, li jipprevjeni l-iżvantaġġi li jistgħu jirriżultaw mill-eżerċizzju tal-kompetenza hekk kif imqassma miż-żewġ Stati Membri (ara s-sentenzi Damseaux, iċċitata iktar 'il fuq, punti 30 u 34, kif ukoll tal-15 ta' April 2010, CIBA, C-96/08, Ġabra p. I-2911, punti 27 u 28).
- 171 F'dawn iċ-ċirkustanzi, l-Artikolu 63 TFUE ma jistax jiġi interpretat bħala li jobbliga lil Stat Membru li jipprevedi, fil-leġiżlazzjoni fiskali tiegħu, l-imputazzjoni tat-taxxa mhallsa fuq id-dividendi permezz ta' taxxa f'ras il-ġħajn fi Stat Membru ieħor bil-ghan li jipprevjeni t-taxxa doppja legali tad-dividendi rċevuti minn kumpannija stabbilita fl-ewwel Stat Membru, taxxa li tirriżulta mill-eżerċizzju parallel, mill-Istati Membri kkonċernati, tal-ġurisdizzjoni fiskali rispettiva tagħhom (ara, f'dan is-sens, is-sentenza tal-14 ta' Novembru 2006, Kerckhaert u Morres, C-513/04, Ġabra p. I-10967, punti 22 sa 24).
- 172 L-istess konstatazzjoni hija meħtieġa *a fortiori* meta t-taxxa doppja legali tkun tirriżulta mill-eżerċizzju parallel min-naħa ta' Stat Membru u min-naħa ta' Stat terz tal-ġurisdizzjoni fiskali rispettiva tagħhom, hekk kif jirriżulta mill-punti 119 u 120 ta' din is-sentenza.

173 Fid-dawl ta' dawn il-kunsiderazzjonijiet kollha, ir-risposta li għandha tingħata għad-domandi li saru hija li l-Artikolu 63 TFUE għandu jiġi interpretat fis-sens li:

- dan jipprekludi leġiżlazzjoni nazzjonali li tagħti lill-kumpanniji residenti l-possibbiltà li jinkludu telf subit matul sena finanzjarja fis-snin finanzjarji sussegwenti u li tipprevjeni t-taxxa doppja ekonomika tad-dividendi bl-applikazzjoni tal-metodu ta' eżenzjoni fuq id-dividendi ta' oriġini nazzjonali, filwaqt li din tapplika l-metodu ta' imputazzjoni fuq id-dividendi ddistribwiti minn kumpanniji stabbiliti fi Stat Membru ieħor jew fi Stat terz, sa fejn tali leġiżlazzjoni ma tippermettix, f'każ ta' applikazzjoni tal-metodu ta' imputazzjoni, l-inklużjoni tal-imputazzjoni tat-taxxa fuq il-kumpanniji mhallsa fl-Istat fejn hija stabbilita l-kumpannija distributtrici tad-dividendi għas-snin sussegwenti jekk, għas-sena li matulha l-kumpannija benefiċjarja rċeviet dividendi ta' oriġini barranija, din il-kumpannija rreġistrat telf fl-operat, u
  
- dan ma jobbligax lil Stat Membru li jipprevedi, fil-leġiżlazzjoni fiskali tiegħu, l-imputazzjoni tat-taxxa mhallsa fuq id-dividendi permezz ta' taxxa f'ras il-għajn fi Stat Membru ieħor jew fi Stat terz, bil-għan li jipprevjeni t-taxxa doppja legali tad-dividendi rċevuti minn kumpannija stabbilita fl-ewwel Stat Membru, tassazzjoni li tirriżulta mill-eżerċizzju parallel mill-Istati kkonċernati tal-ġurisdizzjoni fiskali rispettiva tagħhom.

#### IV — Fuq l-ispejjeż

174 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġiħallsu lura.

Għal dawn il-motivi, Il-Qorti tal-Ġustizzja (It-Tielet Awla), taqta' u tiddeċiedi:

- 1) L-Artikolu 63 TFUE għandu jiġi interpretat fis-sens li jipprekludi leġiżlazzjoni ta' Stat Membru li tipprevedi l-eżenzjoni tat-taxxa fuq il-kumpanniji għad-dividendi portfolio provenjenti minn ishma miżmuma f'kumpanniji residenti u li tissuġġetta tali eżenzjoni għad-dividendi portfolio provenjenti minn kumpanniji stabbiliti fi Stati terzi li huma partijiet għall-Ftehim dwar iż-Żona Ekonomika Ewropea, tat-2 ta' Mejju 1992, għall-eżistenza ta' ftehim komplet ta' assistenza reċiproka fil-qasam amministrattiv u ta' rkupru bejn l-Istat Membru u l-Istat terz ikkonċernat, sa fejn hija biss l-eżistenza ta' ftehim ta' assistenza reċiproka fil-qasam amministrattiv li hija neċessarja għall-finijiet li jintlaħqu l-għanijiet tal-leġiżlazzjoni inkwistjoni.
  
- 2) L-Artikolu 63 TFUE għandu jiġi interpretat fis-sens li ma jipprekludix leġiżlazzjoni ta' Stat Membru li teżenta mit-taxxa fuq il-kumpanniji d-dividendi portfolio li kumpannija residenti tirċievi minghand kumpannija residenti oħra, filwaqt li din tissuġġetta għal din it-taxxa d-dividendi portfolio li kumpannija residenti tirċievi minghand kumpannija stabbilita fi Stat Membru ieħor jew fi Stat terz parti għall-Ftehim dwar iż-Żona Ekonomika Ewropea, tat-2 ta' Mejju 1992, madankollu sakemm it-taxxa mhallsa fl-Istat ta' residenza ta' din l-aħhar kumpannija tiġi imputata fuq it-taxxa dovuta fl-Istat Membru tal-kumpannija benefiċjarja u sakemm l-ispejjeż amministrattivi imposti fuq il-kumpannija benefiċjarja sabiex tkun tista' tibbenefika minn tali imputazzjoni ma jkunux eċċessivi. Informazzjoni mitluba mill-amministrazzjoni fiskali nazzjonali minghand il-kumpannija benefiċjarja tad-dividendi dwar it-taxxa li effettivament thallset fuq id-dhul tal-kumpannija distributtriċi tad-dividendi fl-Istat ta' residenza ta' din tal-aħhar hija inerenti għall-funzjonament stess tal-metodu ta' imputazzjoni u ma tistax titqies bħala spiża amministrattiva eċċessiva.

- 3) L-Artikolu 63 TFUE għandu jiġi interpretat fis-sens li jipprekludi leġislazzjoni nazzjonali li, bil-għan li tipprevjeni taxxa doppja ekonomika, teżenta mit-taxxa fuq il-kumpanniji d-dividendi portfolio rċevuti minn kumpannija residenti u ddistribwiti minn kumpannija residenti oħra u li, għad-dividendi ddistribwiti minn kumpannija stabbilita fi Stat terz differenti minn Stat parti għall-Ftehim dwar iż-Żona Ekonomika Ewropea, tat-2 ta' Mejju 1992, ma tipprevedi la l-eżenzjoni tad-dividendi u lanqas sistema ta' imputazzjoni tat-taxxa mhallsa mill-kumpannija distributtriċi fl-Istat ta' residenza tagħha.
- 4) L-Artikolu 63 TFUE ma jipprekludix il-prattika ta' awtorità fiskali nazzjonali li, għad-dividendi provenjenti minn ċerti Stati terzi, tapplika l-metodu ta' imputazzjoni meta s-sehem tal-kumpannija benefiċjarja fil-kapital tal-kumpannija distributtriċi jkun taħt ċertu livell, u l-metodu ta' eżenzjoni meta s-sehem ikun 'il fuq mill-imsemmi livell, filwaqt li tapplika b'mod sistematiku l-metodu ta' eżenzjoni għad-dividendi ta' oriġini nazzjonali, madankollu sakemm il-mekkaniżmi kkonċernati intizi għall-prevenzjoni jew għat-tnaqqis ta' sensiela ta' taxxi fuq id-dhul iddistribwit iwasslu għal riżultat ekwivalenti. Il-fatt li l-amministrazzjoni fiskali nazzjonali teħtieġ informazzjoni mingħand il-kumpannija benefiċjarja tad-dividendi dwar it-taxxa li effettivament thallset fuq id-dhul tal-kumpannija distributtriċi tad-dividendi fl-Istat terz ta' residenza ta' din tal-aħħar huwa inerenti għall-funzjonament stess tal-metodu ta' imputazzjoni u ma jaffettwax, bhala tali, l-ekwivalenza bejn il-metodi ta' eżenzjoni u ta' imputazzjoni.
- 5) L-Artikolu 63 TFUE għandu jiġi interpretat fis-sens li:
- dan jipprekludi leġislazzjoni nazzjonali li tagħti lill-kumpanniji residenti l-possibbiltà li jinkludu telf subit matul sena finanzjarja fis-snin finanzjarji sussegwenti u li tipprevjeni t-taxxa doppja ekonomika tad-dividendi bl-applikazzjoni tal-metodu ta' eżenzjoni fuq id-dividendi ta' oriġini nazzjonali, filwaqt li din tapplika l-metodu ta' imputazzjoni

**fuq id-dividendi ddistribwiti minn kumpanniji stabbiliti fi Stat Membru ieħor jew fi Stat terz, sa fejn tali leġislazzjoni ma tippermettix, f'każ ta' applikazzjoni tal-metodu ta' imputazzjoni, l-inklużjoni tal-imputazzjoni tat-taxxa fuq il-kumpanniji mhallsa fl-Istat fejn hija stabbilita l-kumpannija distributriċi tad-dividendi għas-snin sussegwenti jekk, għas-sena li matulha l-kumpannija benefiċjarja rċeviet dividendi ta' oriġini barranija, din il-kumpannija rreġistrat telf fl-operat, u**

- dan ma jobbligax lil Stat Membru li jipprevedi, fil-leġislazzjoni fiskali tiegħu, l-imputazzjoni tat-taxxa mhallsa fuq id-dividendi permezz ta' taxxa f'ras il-ġħajn fi Stat Membru ieħor jew fi Stat terz, bil-ġħan li jipprevjeni t-taxxa doppja legali tad-dividendi rċevuti minn kumpannija stabbilita fl-ewwel Stat Membru, tassazzjoni li tirriżulta mill-eżerċizzju parallel mill-Istati kkonċernati tal-ġurisdizzjoni fiskali rispettiva tagħhom.

Firem